


Vol 36  
Nru 189  
Lulju - Settembru 2015

LART

# Imqaddsa

RIVISTA BIBLIKA



# L-ART IMQADDSA

Rivista Biblika  
li toħroġ kull tliet xhur  
mill-Kummissarjat tal-Art  
Imqaddsa tal-Provinċja  
Frangiskana Maltija

## EDITUR:

P. Twanny Chircop OFM  
Kummissarju  
tal-Art Imqaddsa

## BORD EDITORJAL:

P. Marcello Ghirlando OFM  
P. Noel Muscat OFM  
Mr. Louis Casha

## DISTRIBUZZJONI:

Fra. Lorrie Zerafa OFM

## ABBONAMENT:

€10 fis-sena  
€15 jew aktar Sostenitur

Kummissarjat  
tal-Art Imqaddsa  
8, Triq Santa Luċija,  
Valletta, VLT 1213  
Malta.  
Tel: 2124 2254

## DISINN U STAMPAR:

Best Print Co. Ltd

Il-Materjal kollu li jidher  
f'din ir-Rivista  
huwa Copyright ©  
tal-Kummissarjat tal-Art  
Imqaddsa u l-Edizzjoni  
TAU, 2015

comalt@ofm.org.mt  
www.ofm.org.mt

Qoxra Quddiem:  
*Knisja ta' San Mark  
tas-Sirjani Ortodossi*

# Werrej

6

15

22

26



15 Il-Komunitajiet Insara fl-Art Imqaddsa:  
Knejjes Antiki Orjentali

15 "Ma ghandkomx inbid" (ĠW 2:5)  
L-inbid fil-Bibbja

15 Privileġġi u Esiġenzi tal-ghaqda ma' Kristu  
Qassis Il-Kbir (Lhud 10, 19-25) (3)

15 Ġesù, dielja vera Ġwanni 15:1-11

15 It-talb ta' Ġesù, fil-ġnien taż-żebbuġ u fuq  
is-salib fl-evanġelju skont San Luqa

15 Monasteri fid-deżert tal-lhudija:  
Il-Monasteri tal-kwarantena u San Gerasimos

37



L-INSARA

PPERSEGWITATI

FL-ART IMQADDSA?

Fit-18 ta' Ġunju grupp ta' vandali taw in-nar lill-kjostru tal-knisja tat-Tkattir tal-Ħobż f'Tabgħa, fuq ix-xatt tal-Ghadira tal-Galilea. In-nirien ikkawżaw danni kbar fil-kjostru kif ukoll f'parti minn din il-knisja, li hi wieħed mis-santwarji importanti fl-Art Imqaddsa. Il-knisja tat-Tkattir tal-Ħobż hi mharsa mill-monaċi Benedettini tal-kongregazzjoni ta' Beuron. Dawn il-monaċi għandhom ukoll l-Abbazija tad-Dormizzjoni tal-Verġni Marija f'Ġerusalemm, faċċata taċ-Ĉenaklu.

Fl-24 ta' Mejju, solennità ta' Pentekoste, waqt li l-Frangiskani kienu sejrjn purċissjoni lejn iċ-Ĉenaklu, kif jagħmlu kull sena, biex jiċċelebraw l-Għasar tal-inżul tal-Ispirtu s-Santu, kellhom jiġu skortati mill-pulizija minhabba protesti qawwija minn estremisti Israeljani li jopponu li l-Insara jitolbu fiċ-Ĉenaklu, li jiġi eżattament fuq is-sala fejn il-Lhud iqimu ċ-ċenotafju (hekk imsejjaħ "qabar") tar-re David. Fil-fatt, dawn l-ambjenti ma huma xejn aktar għajr l-ewwel kunvent tal-Frangiskani fl-Art Imqaddsa, mibni fl-1333, minn fejn il-Frangiskani tkeċċew mit-Torok Ottomani fl-1551.

F'dan l-ahhar żmien qed nassistu bi preokkupazzjoni għal xeni ta' intolleranza reliġjuża kontra l-Insara minn estremisti Israeljani. Fiż-żona tal-Għolja ta' Sijon saru diversi atti ta' vandalizmu, fosthom nirien fil-monasteru tal-Benedettini tad-Dormizzjoni u fis-Seminarju tal-Patrijarkat Grieg Ortodoss. Jidher li dawn l-estremisti Israeljani ma jridux jaraw Insara fuq l-Għolja



...editorjal

*L-Insara  
Ppersegwitati l-Art  
Imqaddsa?*

ta' Sijon, li minn dejjem kienet post Kristjan u li ma għandha x'taqsam xejn mas-Sijon biblika tat-Testment il-Qadim, fejn David kellu l-belt kapitali tiegħu. Din, fil-fatt, tinsab fiż-żona ta' taħt l-għolja tat-Tempju.

Fil-każ ta' Tabgħa l-pulizija arrestat grupp ta' żgħażaġh Israeljani ta' Yeshiva, jiġifieri skola rabbinika, li kienu jikkampjaw viċin. Ma hemmx dubju li kienu huma li wettqu l-atti vandali tal-qerda tal-kjostru tal-knisja ta' Tabgħa. Imma, kif jiġri dejjem f'Israel, wara interrogatorju ġew mehlusin, din id-darba

għax "taħt l-età". Fil-fatt, atti vandali minn estremisti Israeljani, l-aktar mis-"settlers" li huma politikament motivati li jokkupaw l-art kollha a skapitu tal-Palestinjani u tal-barranin kollha li jgħixu fl-Art Imqaddsa, huma komuni. Dejjem jingħad li l-gvern Israeljan se jieħu passi qawwija kontra estremisti, li jiġu arrestati, imma li qatt ma ttellgħu l-qorti jew sofrew piena għall-atti vandali li wettqu.

Fi stqarrija mill-Prim Ministru Israeljan Binyamin Netanyahu, jingħad li l-Istat ta' Israel jiddepolora atti vandali

bħal dan ta' Tabgħa, għax Israel jiggerantixxi l-libertà reliġjuża b'mod assolut lir-religjonijiet kollha preżenti fih. Kliem sabih li smajnih diversi drabi. Ir-realtà hi ħafna differenti. Anke jekk l-Istat ta' Israel, fil-fatt, hu mibni fuq prinċipji sodi ta' tolleranza u demokrazija, f'it wera kapacità li jikkontrolla elementi estremisti min-naħa ta' minoranza taċ-ċittadini tiegħu. Ngħidu minoranza, għax b'gustizzja ta' min jgħid li l-maġġoranza tal-Israeljani mhumiex kontra l-Insara, u huma tolleranti għal religjonijiet oħrajn u għal soċjetà libera u demokratika.

Sfortunatament jidher li Israel mhux dejjem jimxi b'gustizzja rigward atti ta' vjolenza, li huma dejjem atti li ghandhom jigu kkundannati. Meta jsiru atti hekk imsejhin terroristiċi minn zghazagh Palestinjani, anke taht l-eta, dawn malajr jispiċċaw ikkundannati, wara interrogatorji u trattamenti li mhumix denji ta' pajjiż ċivilizzat u demokratiku. Mhux hekk jigri fil-każ ta' estremisti Israeljani. Dawn jithallew jaġixxu kif iridu, anke jekk jingħad li jigu arrestati.

F'dinja li fiha kulhadd jinsab imħasseb mill-estremiżmu u fundamentaliżmu Islamiku, li hu periklu imminenti, u li għustament irridu niddefendu ruħna mill-atti terroristiċi tiegħu, wiehed jiskanta kif sfortunatament hemm ukoll elementi estremisti li jinqdew bir-religjon Lhudija għal skopijiet purament politiċi. Il-mezzi tal-media spiss jitekllmu dwar il-periklu tal-ISIS jew Daish fl-Iraq u s-Sirja. Dawn it-terroristi qatlu u keċċew eluf ta' Insara minn postijiet fejn il-Kristjaneżimu jaf il-benniena tiegħu. Il-herba li hallew warajhom hi dik ta' barbari bla umanità li jaġixxu f'isem ir-religjon Islamika għal skopijiet politiċi. It-theddida ta'

estremisti bħal dawn hi wahda serja, anke fl-Ewropa stess, fejn mhux l-ewwel darba li twettqu attacki terroristiċi terribbli.

Il-problema tal-estremiżmu politiku, jiġi minn fejn jiġi, hu li jhallat ir-religjon ma' fini purament politiċi, f'kelma oħra, jinqeda bir-religjon għal skopijiet politiċi. Imma jekk il-pajjiżi tal-Ewropa, l-Istati Uniti u Israel għustament jiġġieldu kontra dawn l-estremisti, ta' min jiftakar li hemm il-periklu li elementi estremisti fi hdan l-istess soċjetà hekk imsejha libera se jgħibu herba fil-valuri ta' demokrazija u tolleranza. Dan hu dak li qed jiġri fil-partiti xenofobiċi u razzisti fl-Ewropa. Dawn il-partiti jgħidu li huma "Kristjani"! U f'Israel l-estremisti politiċi, l-aktar is-"settlers", jaġixxu f'isem ir-religjon "Lhudija"! Fil-fatt, ma tantx hemm differenza bejn dak li qed jagħmlu l-estremisti ta' matrici Islamika u dawn l-estremisti ta' matrici Kristjana jew Lhudija.

L-Art Imqaddsa trid tkun post fejn jiltaqgħu ir-religjonijiet u l-kulturi fi djalogu ta' paċi u kollaborazzjoni. Imma dan jiddependi hafna mill-gvernijiet lokali, jiġifieri l-gvern Israeljan u l-Awtorità Palestinjana, li għandhom jiggarrantixxu

protezzjoni minn elementi estremisti u jinfurzaw il-liġi kontra atti ta' vjolenza, f'dan il-każ, kontra l-minoranza Kristjana.

Hu importanti li l-forzi tal-liġi fl-Istat ta' Israel ikunu konxji mid-dmir tagħhom li jaraw li jigu evitati atti ta' vjolenza li dan l-aħħar qed iħassbu bis-serjeta lill-Insara fl-Art Imqaddsa. Dan id-dmir ma jfissirx indhil inopportun fil-Postijiet Qaddisa, kif sfortunatament qed jiġri. Ifisser pjuttost protezzjoni biex il-Postijiet Qaddisa jibqgħu ċentri ta' talb li fi h l-Insara jistgħu jesprimu l-fidi tagħhom bil-libertà, l-istess kif għandhom id-dritt li jagħmlu l-Lhud u l-Musulmani fil-postijiet qaddisa tagħhom.

Forsi hemm bżonn ta' aktar trasparenza u sincerità bejn kliem u fatti. L-Insara fl-Art Imqaddsa huma element importanti. Il-maġġoranza tal-vizitaturi f'Israel u l-Palestina jigu biex iżuru l-Postijiet Qaddisa Kristjani. Jekk Israel u l-Palestina ma jridux kriżi ulterjuri fin-numru ta' turisti u vizitaturi, għandhom jaffaċċjaw din il-problema tal-estremiżmu b'mod ġust, li bih min hu ħati għandu jiskonta piena. Sa issa din ir-rieda f'it rajna riżultati tagħha, ħlief f'dikjarazzjonijiet li qatt ma saru fatti.



# IL-KOMUNITAJIET INSARA FL-ART IMQADDSA: IL-KNEJJES ANTIKI ORJENTALI

*Noel Muscat ofm*

## Karatteristiċi tal-Knejjes Antiki Orjentali

Bit-titlu ġenerali “Knejjes Antiki Orjentali” nifhmu dak il-grupp ta’ Knejjes Insara li hu magħmul minn sitt Knejjes li huma ġejjin minn tliet tradizzjonijiet oriġinarji. L-ewwel grupp hu dak tat-tradizzjoni Sirjaka, li fiha nsibu (1) il-Knisja Siro-Ġakobita u (2) il-Knisja

Malankariza. It-tieni grupp jinkludi (3) l-Knisja Armena. It-tielet grupp hu dak tat-tradizzjoni ta' Lixandra, u nsibu fih (4) il-Knisja Kopta, (5) il-Knisja Etopjika jew Abbissina, u (6) il-Knisja Eritrea.

Bl-agġettiv "Antiki Orjentali" nifhmu żewġ karatteristiċi ta' dawn il-Knejjes, waħda storika u l-oħra ġeografika. Mil-lat storiku dawn huma Knejjes "antiki" għax isibu l-bidu tagħhom fl-era appostolika u kienu jeżistu sa mill-ewwel sekli tal-Kristjaneżmu u twaqqfu mill-Appostli jew mid-dixxipli tagħhom. Mil-lat ġeografiku huma Knejjes li jinsabu fl-Orjent, fis-sens ta' reġjun kbir li jitlaq mill-Eġittu u l-Afrika tal-lvant u jibqa' sejjer lejn l-Iraq, is-Sirja, l-Armenja u saħansitra l-Indja.

Dawn huma Knejjes li huma mmarkati wkoll min-nota etnika, għax huma Knejjes "nazzjonali" jew li jappartjenu lil xi poplu jew etnija partikulari (Armeni, Sirjani, Kopti, eċċ). B'hekk kull waħda minn dawn il-Knejjes għandha patrimonju għani ta' tradizzjonijiet u riti liturġiċi uniċi, li jagħmlu minnha Knisja partikulari għalkollox differenti minn Knejjes oħrajn.

L-aktar element komuni li jiddistingwi dawn il-Knejjes, iżda, hu l-fatt li huma Knejjes *Monofisiti*, jew Knejjes li jistqarru li Kristu għandu natura waħda (*monè physis*). Għalkemm huma ma jaqblux ma' din it-terminologija, jiġu assoċjati ma' dawk l-Insara li jhaddnu d-duttrina tal-monaku

Ewtike, meqjus bhala missier il-Monofisiti, li ġie kkundannat mill-Konċilju ekumeniku ta' Kalċedonja fis-sena 451, meta dawn il-Knejjes infirdu mill-Knejjes Kalċedoniżi (il-Knisja Bizantina jew Ortodossa u l-Knisja Latina jew Kattolika). Fil-fatt huma jsegwu d-duttrina Monofisita biss fit-terminologija tagħha kif ifformulata minn San Ċirillu ta' Lixandra. Illum il-ġurnata fid-djalogu ekumeniku kulhadd jaqbel li l-fidi Kristologika ta' dawn il-Knejjes taqbel għalkollox ma' dik tal-Knejjes Kalċedoniżi, anke jekk il-formulazzjonijiet lingwistiċi tad-duttrina huma diversi. Il-Knejjes kollha Insara jistqarru li Ġesù Kristu hu, fl-istess hin, veru Alla u veru bniedem.

Fil-Lvant Nofsani, fejn l-Għarbi hu l-lingwa komuni, dawn il-komunitajiet Kristjani huma magħrufin popolarment b'diversi ismijiet: Sirjaċi, Ġakobiti, Nestorjani. L-Armeni dejjem kienu magħrufin b'dan l-isem, imma xi kultant jissejġu wkoll Gregorjani. Il-Kopti (*aqbat*) huma l-Kristjani tal-Eġittu, u l-Etopiċi (*habash*) tal-Abbissinja jew Etopja. Bl-Għarbi l-Insara Ortodossi li huma membri tal-Knisja Bizantina (Griega Ortodossa jew Griega Kattolika) huma magħrufin bhala *rum*, b'riferiment għall-kapitali tal-Imperu Ruman fi żmien il-Bizantini.

Illum il-ġurnata, fl-Art Imqaddsa nassistu għall-preżenza tal-Knejjes Armena, Siro-Ġakobita, Kopta, Etopjika. Mhux se nitkellmu minn

Knejjes oħrajn antiki tal-Orjent, bħalma hi l-Knisja Assira tal-Orjent (Nestorjana), li nfirdet diġà fis-sena 410 u hi barra mill-komunjoni mal-Knejjes li semmejna, jew il-Knisja Malankariża tal-Indja, għax hi barra mit-territorju tal-Art Imqaddsa. Dawn il-Knejjes iqisu li bdew bil-predikazzjoni tal-apostlu San Tumas.

### **Il-Patrijarkat Armen Ortodoss ta' Ġerusalem**

Il-poplu tal-Armenja, pajjiż fil-muntanji Caucasus, bejn ir-Russja u t-Turkija, jiftaħar li kien l-ewwel poplu li ddikjara l-illuminazzjoni uffiċjalment Kristjan. Fis-sena 301 ir-re Tridat

III aċċetta l-fidi Nisranija bħala reliġjon tas-saltna, wara l-evanġelizzazzjoni ta' San Girgor l-Imdawwal. Għalhekk xi mindaqqiet l-Armeni jissejhu wkoll "Gregorjani". Huma jsibu l-origini tagħhom fl-evanġelizzazzjoni tal-apostli Bartilmew u Ġuda (Taddew). Bħala poplu jqisu lilhom infushom dixxendenti ta' Noè, billi skont Ġen 8,4 wara d-dulluvju l-arka waqfet fuq il-muntanji Ararat, illum fit-Turkija, imma meqjusa bħala parti mit-territorju tal-Armenja l-Kbira.

L-istorja tal-Knisja Armena hi marbuta ma' dik tal-poplu Armen, hekk li l-istess isem Armen ifisser li wiehed hu

bilfors Kristjan Armen u ma jistax ikun ta' fidi oħra. Matul is-sekli l-Armeni sofrew persekuzzjonijiet kbar u ġenoċidji minħabba li l-istati viċini dejjem kilulhom partijiet mit-territorju tagħhom: Persjani, Biżantini, Mongoli, Torok Ottomani, Unjoni Sovjetika. Illum huwa pajjiż żgħir li jirrivendika territorji hafna akbar. Il-fidi Kristjana tal-Armeni kienet dejjem mhedda minn reliġjonijiet oħrajn, bħalma huma ż-Żoroastrismo u l-Islam, u l-Armeni dejjem iddefendew lilhom infushom mill-isforzi tal-Kristjani Biżantini u Latini biex inessuhom l-identità proprja tagħhom. Waqt l-Ewwel Gwerra Dinjija, mill-1915, it-Turkija



*Monaci Armeni Ortodossi*



immassakrat mal-miljun u nofs Armen f'dak li l-Armeni jsejhulu l-Ġenoċidju Armen (*Metz Yeghern*), li sal-lum għadu mhux rrikonoxxut minn stati bħat-Turkija u l-Israel. L-Armeni kellhom jaħrbu u hemm djaspora kbira ta' Armeni mxerrdin mad-dinja, fosthom komunità fl-Art Imqaddsa. Il-poplu Armen hu devot tas-sinjal tas-salib, u fil-Bażilika tal-Qabar ta' Kristu, fil-parti Armena, wiehed jara mnaqqxin mijiet ta' slaleb fil-ġebel (bl-Armen *khatchar*) bħala sinjal ta' fidi u xhieda tal-martirju ta' din il-Knisja.

Il-kap tal-Knisja Armena hu l-Patrijarka (*Katholikós*) ta' Etchmiadzin, fl-Armenja. Minnu jiddependi ġuridikament il-Patrijarkat Armen ta' Ġerusalemm u l-Patrijarkat Armen ta' Kostantinopli (imwaqqfin fl-1461). Hemm ukoll Patrijarka (*Katholikós*) iehor ta' Sis fiċ-Ċilicja (illum parti mit-Turkija) li għandu s-sede tiegħu fil-Libanu u li twaqqaf fis-seklu 12. Bosta Armeni fil-Lvant Nofsani, Greċja u Stati Uniti, jiddependu minnu. Skont ċifri, mhux dejjem ta' min joqgħod fuqhom, hemm madwar 6 miljuni ta' Armeni mxerrdin mad-dinja, li 90% minnhom huma membri tal-Knisja Armena Appostolika. Jeżistu wkoll Armeni Kattoliċi u Armeni Evangelici.

Id-djalogu ekumeniku bejn il-Knisja Armena u l-Knisja Kattolika hu tajjeb. Fl-4 ta' Diċembru 1996 il-Papa San Ġwanni Pawlu II u l-*Katholikós* Karekin I iffirmaw dikjarazzjoni

komuni dwar li jaqsmu l-istess fidi dwar Ġesù Kristu skont is-sens tal-Konċilju ta' Kalċedonja. L-Armeni, iżda, jaċċettaw biss l-ewwel tliet Konċilji ekumeniċi: Nicea (325), Kostantinopli I (381) u Efesu (431).

Il-Knisja Armena Ortodossa taċċetta s-seba' sacramenti bħall-Knejjes Kalċedonizi u għandha liturgija partikulari għaliha. Il-monaċi Armeni jilbsu mant iswed li jintemm b'kapoċċ bil-ponta fuq rashom, forma ta' koppla trijangulari, li hi stil tipiku anke fil-bini tal-knejjes tagħhom. Il-liturgija hi ċċelebrata bl-Armen klassiku (imsejjah *grabar*), u tmur lura għas-seklu 5 b'origini Antjokeni, imma wkoll b'influssi Bizantini u Latini. It-talba ewkaristika hi dik ta' Sant'Atanasju. L-Armeni jużaw il-ħobż azzmu għall-Ewkaristija (bħal-Latini). Għandhom ċelebrazzjoni waħda tal-Milied u l-Epifanija (Teofanija) flimkien fid-19 ta' Jannar (imma din id-data baqgħet biss fil-Kalendarju Ġuljan li l-Armeni jsegwu f'Ġerusalemm u Betleħem, u f'postijiet oħrajn jiċċelebraw il-Milied fis-6 ta' Jannar skont il-Kalendarju Gregorjan). Jagħtu importanza kbira lill-konsagrazzjoni taż-żejt tal-griżma li ssir darba kull seba' snin mill-Patrijarka ta' Etchmiadzin u dak ta' Sis fiċ-Ċilicja. Juru qima kbira lejn l-ikoni, imma dawn huma inqas abbondanti milli fil-każ tal-Griegi Ortodossi, u speċjalment lejn il-Vergni Marija. Fl-1345 is-Sinodu ta' Sis iddikjara l-fidi tal-Armeni fl-assunzjoni tal-

Madonna. Is-slaleb huma dejjem kotrana fil-knejjes, imma huma dejjem bla Kurċifiss u mill-erba' truf joħorġu motivi floreali biex juru li s-Salib hu l-ġhajj tal-ħajja.

Il-preżenza tal-Armeni f'Ġerusalemm tmur lura għas-seklu 5, u l-knisja ta' San Ġakbu, li hi ċ-ċentru tal-kwartier Armen fil-Belt il-Qadima, inbniet fis-sena 430. Kienet qawwija t-tradizzjoni tal-pellegrinaġġ lejn Ġerusalemm, u bosta monaċi spiċċaw jgħixu fl-Art Imqaddsa u daħħlu t-tradizzjonijiet u r-riti liturġiċi Armeni f'Ġerusalemm. Fl-1175 insibu Metropolita Armen li mbagħad fl-1311 ġie mgholli

għad-dinjità ta' Patrijarka taħt is-Sultan Nasir Muhammad. L-Armeni bdew joqogħdu fi kwartier għalihom, li sal-lum għadu jissejjaħ Kwartier Armen, bejn il-Bieb ta' Ġaffa u l-Għolja ta' Sijon.

L-ewwel Isqof Armen ta' Ġerusalemm kien jismu Abraham, u fis-sena 638 ġie rikonoxxut mill-Kaliff Omar. Minn dak iż-żmien kien hemm suċċessjoni ta' 97 Isqof u Patrijarka Armen. Il-Patrijarkat Apostoliku Armen ta' Ġerusalemm għandu bhala ċentru l-Kattidral ta' San Ġakbu, li fih hemm ir-relikwi tal-apostlu San Ġakbu l-Kbir, martirizzat fis-sena 42 minn Erodi Agrippa (cf. Atti 12,2)

u fejn hu midfun ukoll San Ġakbu hu l-Mulej, l-ewwel Isqof ta' Ġerusalemm (cf. Atti 15,13ss), martirizzat fis-sena 62 taħt il-qassis il-kbir Ananija.

Fil-Kwartier Armen hemm ukoll diversi binjiet, fosthom stamperija mwaqqfa f'Ġerusalemm (1863); il-biblijoteka Gulbenkian, li fiha diversi manuskritti rari u opri patristiċi u ta' tradizzjoni Armena; il-kumpless tas-seminarju minuri u maġġuri; il-monasteru ta' San Ġakbu. Fl-istess kumpless kbir hemm il-Knisja tal-Arkanġli, fuq il-post tradizzjonali tad-dar tal-qassis il-kbir Anna, filwaqt li f'it passi bogħod miċ-Ċenaklu, fuq



*Kattidral Armen ta' San Ġakbu*

l-Gholja ta' Sijon, l-Armeni għandhom il-Knisja (nofsha mibnija) ta' San Salvatur, li huma jqisuha bhala l-post tad-dar tal-qassis il-kbir Kajfa. B'kollox fil-Kwartier Armen jghixu madwar 3000 ruh. L-Armeni għandhom ukoll tliet monasteri, dak tan-Natività f'Betlehem, dak ta' Ġaffa u dak ta' Ramleh.

Il-Patrijarkat Armen hu ko-proprjetarju tal-Bażilici tal-Qabar ta' Kristu u tan-Natività f'Betlehem flimkien mal-Patrijarkat Grieg Ortodoss u mal-Frangiskani tal-Kustodja tal-Art Imqaddsa, filwaqt li hu ko-poroprjetarju mal-Griegi Ortodossi tal-Qabar tal-Madonna fil-Wied ta' Ġosafat. Il-ġurisdizzjoni tal-Patrijarka Armen tinkludi l-Art Imqaddsa u l-Ġordanja, b'total ta' madwar 7000 Armen Ortodoss.

## Il-Knisja Sirjaka-Ortodossa

Bl-isem Knisja Sirjaka-Ortodossa ma nifhmux xi Knisja nazzjonali Sirjana, imma pjuttost il-Knisja li żżomm it-tradizzjoni Sirjaka antikissima, li tmur lura għall-ewwel seklu tal-era Kristjana u li kellha bhala centru tagħha l-metropoli ta' Antjokja, kapitali tar-reġjun kbir imsejjaħ Sirja fi żmien l-Imperu Ruman. L-Atti tal-Appostli 11,26 jghidulna li kien proprju f'Antjokja li dawk li emmnu f'Ġesù Kristu għall-ewwel darba

bdew jissejhu "Kristjani". Antjokja kienet il-belt li fiha tweled l-evanġelista San Luqa.

Fl-ewwel sekli tal-era Kristjana Antjokja kienet meqjusa bhala l-aktar Patrijarkat importanti tal-Orjent, bi skola eżeġetika, rikkezza ta' duttrina teoloġika, liturgija proprja li tferrxet mal-Lvant Nofsani, monakeżimu fjorenti u hafna qaddisin. Matul l-iżvilupp tagħha t-tradizzjoni antika Siro-Antjokena estendiet f'reġjuni kbar, u nqasmet f'dik Sirjaka tal-Punent (Asja Minuri, Sirja, Feniċja, Palestina u Ġordanja) u dik Sirjaka tal-Lvant (fir-reġjun 'il hemm mix-xmara Ewfrat, fil-Mesopotamja u l-Persja).

Diġà fil-Konċilju ta' Selewċja tal-410 iż-żewġ tradizzjonijiet Kristjani Sirjaċi nqasmu, u meta l-Knisja Sirjaka-Orientali ma aċċettatx il-Konċilju ta' Efesu (431), din marret għal rasha u bdiet tissejjaħ Knisja Nestorjana. Il-Knisja Sirjaka-Oċċidentali, imbagħad, ma aċċettatx il-Konċilju ta' Kalċedonja (451) u hi wkoll infirdet mill-Knejjes Kalċedoniżi, barra milli diġà kienet mifruda mill-Knisja Sirjaka-Orientali, kif rajna. Din il-Knisja aċċettat id-duttrina Kristoloġika ta' Ewtike (Monofisizmu), li ġiet imxerrda mill-Isqof Ġakbu Bar-Addai. Kien għal din ir-raġuni li l-Kristjani tal-Knisja Sirjaka-Oċċidentali preżenti fis-

Sirja, Asja Minuri, Armenja, Ċipru, Eġittu u fil-Persja bdew jiġu magħrufin bl-isem ta' Kristjani "Ġakobiti", jew membri tal-Knisja Sirjaka-Ġakobita. Fl-istess hin dawk l-Insara li aċċettaw il-Konċilju ta' Kalċedonja f'dawn ir-reġjuni saru Knejjes għalihom fil-Patrijarkati Griegi Ortodossi ta' Antjokja u Lixandra.

Il-hidma missjunarja tal-Knejjes Sirjaċi kienet intensa. Biżżejjed ngħidu li l-Knisja Nestorjana (Sirjaka-Orientali) sa waslet fil-Caucasus, fl-Indja, Mongolja u Ċina. Bl-avanzata tal-Islam bosta minn dawn il-Knejjes inqerdu, hliel għall-Knisja Sirjaka-Ortodossa Malankariża, li hi preżenti fl-Indja. Illum il-ġurnata l-fidili tal-Knisja omm Sirjaka-Ortodossa ta' Antjokja huma forsi nofs miljun. Huma aktar numerużi l-membri tal-Knisja Sirjaka Ortodossa Ġakobita Malankariża, li hi awtonoma, imma li l-Katholikós tagħha jiġi kkonsagrat mill-Patrijarka ta' Antjokja. Hemm ukoll Knejjes Sirjaċi Ortodossi fiż-żona ta' Kerala, ukoll fl-Indja. Il-liturgija tal-Knejjes Sirjaċi Ortodossi tidistingwi ruħha bl-użu tal-lingwa Sirjaka antika, anke jekk daħal l-Għarbi fil-liturgija.

Il-Patrijarka Sirjaku Ortodoss ta' Antjokja jqis lilu nnifsu bhala s-suċċessur ta' Sant'Injazju ta' Antjokja, isqof u martri, li kien is-



*Knisja ta' San Mark  
tas-Sirjani Ortodossi*

suċċessur ta' San Pietru li kellu l-ewwel sede tiegħu f'Antjokja qabel dik ta' Ruma. Il-karatteristiċi liturġiċi u devozzjonali tal-Kristjani Sirjaċi Ortodossi huma simili għal dawk tal-Knejjes Ortodossi l-oħrajn, imma t-tradizzjoni ta' fidi Sirjaka tinbena l-aktar fuq il-Konċilju ta' Nicea. L-elementi ċelebrativi liturġiċi huma għalkollox originali, l-aktar fiċ-ċelebrazzjoni tal-Ewkaristija (sagrifiċċju ta' Melkisedek, sagrifiċċju ta' Aaron, sagrifiċċju ta' Kristu) u tas-sagramenti l-oħrajn. Qawwija hi d-devozzjoni

lejn il-Vergni Marija.

Ir-relazzjonijiet ekumeniċi mal-Knejjes Kristjani l-oħrajn huma tajbin. Fit-23 ta' Ġunju 1984 saret dikjarazzjoni komuni bejn il-Papa San Ġwanni Pawlu II u l-Patrijarka Injazju Zakka dwar il-professjoni tal-istess fidi fi Kristu rigward in-natura divina u umana tiegħu u rigward il-validità tas-sagramenti u s-suċċessjoni appostolika.

Fl-Art Imqaddsa l-Kristjani Sirjaċi Ortodossi huma komunità ċkejna li tgħix l-aktar f'Ġerusalemm u Betlehem. Fis-sena 575

diġà kien hemm Isqof Sirjaku f'Ġerusalemm, fejn kien hemm ukoll Patrijarka Bizantin (Grieg Ortodoss). Wara l-ewwel 15-il Isqof mill-komunità Lhudija-Kristjana, l-isqof ta' Ġerusalemm kien Sirjaku: Marku ta' Ġerusalemm. Wara l-Isqfijiet Sirjaċi hađu t-titlu ta' metropolita, dipendenti mill-Patrijarka ta' Antjokja.

Illum il-ġurnata f'Ġerusalemm hemm metropolita Sirjak-Ortodoss li jgħix fil-knisja ta' San Mark fejn hemm monasteru u ospizju għall-pellegrini. Il-knisja ta' San Mark hi meqjusa bħala l-post fejn kien hemm id-dar ta' Marija, omm l-evangelista Ġwanni-Marku. Din id-dar tissemma f'Atti 12,12. Is-Sirjaċi Ortodossi jqisu li dan kien il-post fejn kien hemm iċ-Ċenaklu u fejn niżel l-Ispirtu s-Santu. Din il-knisja hi antikissima, anzi forsi l-ewwel Knisja ddedikata lill-Vergni Marija fl-istorja tal-Kristjaneżimu. Għandha ikona antika li hi attribwita lill-evangelista Luqa, u bibljoteka importanti. Il-kumpless tal-knisja u monasteru tas-Sirjaċi Ortodossi jinsab bejn il-Kwartier Armen u l-Kwartier Lhudi, f'it bogħod mill-Bieb ta' Ġaffa.

Il-komunità Sirjaka Ortodossa tiċċelebra l-liturġija wkoll fil-kappella msejha ta' San Ġużeppi ta' Arimatija, jew ta' San

Nikodemu, fuq wara nett tal-Bażilika tal-Qabar ta' Kristu. Il-proprjeta ta' din il-kappella hi kkontestata mill-Armeni. Fil-Bażilika s-Sirjaċi, flimkien mal-Kopti, jistgħu biss jiċcelebraw xi liturġiji, u ma għandhomx dritt ta' proprjeta. L-istess jigr i f'Betlehem, fejn tgħix il-magħoranza tas-Sirjaċi Ortodossi fl-Art Imqaddsa (madwar elfejn membru). Hawnhekk huma jistgħu jiċcelebraw fuq l-altar tal-Armeni fil-Bażilika tan-Natività. Għandhom ukoll permess jiċcelebraw fil-Qabar tal-Verġni Marija hdejn il-Ġetsemani.

### Il-Knisja Kopta Ortodossa

L-isem "Koptu" x'aktarx ġej minn adattament Gharbi

tal-isem Grieg *aigypnos*, jiġifieri Eġittu. Jirreferi għall-Knisja tal-Eġittu, li għandha ċ-ċentru tagħha f'Lixandra, waħda mill-eqdem sedi patrijarkali tal-Knisja, marbuta mal-predikazzjoni tal-evanġelista San Mark. Hi wkoll waħda mill-Knejjes Monofisiti, li ma aċċettawx id-duttrina Kristoloġika tal-Konċilju ta' Kalċedonja (451). Il-Kopti Ortodossi jqimu b'mod partikulari lil San Ċirillu, Patrijarka ta' Lixandra (370-444).

Għalkemm l-Islamizzazzjoni tal-Eġittu kienet daqqa ta' ħarta għall-Knisja Kopta, sal-lum il-Kopti Ortodossi jaslu għal madwar 10 miljuni, fuq popolazzjoni ta' 75 miljun, jiġifieri madwar 15% tal-popolazzjoni.

Teżisti wkoll il-Knisja Kopta Kattolika, li thaddan bejn 250.000 u 300.000 fidil. Sfortunatament it-taqlib politiku fl-Eġittu wassal għal persekuzzjoni kontra l-Knisja Kopta. Bosta kienu l-knejjes mahruqin u l-Kristjani maqtulin f'dawn l-aħħar snin.

Il-mexxej spiritwali tal-Knisja Kopta Ortodossa jġib it-titlu ta' "Papa ta' Lixandra u Patrijarka tas-Sede ta' San Mark fil-Libja, fil-Pentapoli tal-Punent, u fl-Eġittu, Abbissinja u Nubia".

Il-Knisja Kopta tqim qaddisin importanti li għexu fl-Eġittu fl-ewwel sekli, fosthom Sant'Atanasju, Isqof ta' Lixandra (295-373) u Sant'Anton Abbati, missier





*Raeb Koptu Ortodoss*

il-monakeżimu fl-Orjent (251-357).

Il-prassi ta' fidi u liturgija hi partikolarment originali fil-Knisja Kopta Ortodossa. Iċ-ċelebrazzjoni tal-Ewkaristija u tas-sagramenti l-oħrajn hi kumplessa u twila. Il-Kopti jagħtu importanza kbira lis-sawm. Fil-fatt isumu 210 jum fis-sena, l-aktar fir-Randan u fit-tnejjija tal-festi l-kbar. L-Insara Kopti jqimu b'imħabba kbira lill-Verġni Marija u l-fatt li l-Familja Mqaddsa għexet għal xi żmien fl-Eġittu.

Id-djalogu ekumeniku mal-Knejjes mhux Kalċedoniżi hu tajjeb, l-aktar mal-Etjopiċi u n-Nubjani, imma hu aktar diffiċli mal-Knisja Griega Ortodossa, u speċjalment mal-Knisja Kattolika. It-tradizzjoni monastika Kopta fl-Eġittu, fil-Palestina, u f'Gaza, hi magħrufa. Fl-Art Imqaddsa l-preżenza tal-Kopti kienet dejjem fjorenti, almenu mis-seklu 9. Illum f'Ġerusalem hemm Arcisqof Koptu u madwar elf fidili, flimkien ma' monaċi.

F'Ġerusalem il-Kopti għandhom il-Kattidral u l-monasteru ta' Sant'Anton, qrib id-disa' stazzjon tal-*Via Crucis* ftit passi barra mill-Bażilika tal-Qabar ta' Kristu. Fil-Bażilika tal-Qabar ta' Kristu l-Kopti ma għandhomx dritt ta' proprjetà, imma għandhom permess jiċċelebraw il-liturgija fil-kappella ċkejna li għandhom fuq wara tal-Edikola tal-Qabar ta' Kristu. Il-liturgija tiġi ċċelebrata bl-Għarbi, imma wkoll b'xi espressjonijiet bil-Koptu antik imħallat mal-Grieg. Il-Kopti għandhom ukoll knejjes u parroċċi f'Betlehem, Ġeriko u Nazaret.

### **Il-Knisja Etjopika jew Abbissina**

L-origini tal-Knisja Etjopika (Abbissina) jmur lura għal San Frumenzju, dixxiplu ta' Sant'Atanasju ta' Lixandra. Fis-sekli 5-6 il-Kristjaneżimu sar ir-religjon uffiċjali tal-Etjopja, speċjalment fil-każ tal-familja Imperjali sal-aħħar Imperatur depost, Haiyla Shelasse (1974). Ir-rabta tal-Knisja Etjopika

mal-Patrijarka ta' Lixandra kienet dejjem qawwija, imma llum din ir-rabta naqset hafna u l-Isqof metropolitan Etjopiku ma ghadux jigi kkonsagrat mill-Patrijarka Koptu ta' Lixandra. Il-Knisja Etjopika zammet rabtiet speċjali ma' elementi tat-Testment il-Qadim (ċirkonċizzjoni, purità legali u fl-ikel, l-arka tal-patt), u ghandha preżenza monastika fjorenti. L-Etjopi jsostnu li r-reġina ta' Saba li giet iżżur lil Salamun kienet ġejja mill-Etjopja. Hi Knisja Monofisita, "Knisja Etjopika Ortodossa tal-unifikazzjoni" (taż-żewġ naturi ta' Kristu). Il-kanoni tal-Iskrittura tal-Etjopiċi jaċċetta kotba li huma Apokrifi għall-Kristjani l-oħrajn. Ghandhom qima speċjali

lejn l-angli, speċjalment San Mikiel, u l-Verġni Marija.

Meta fl-1993 l-Eritrea nqatgħet mill-Etjopja u saret pajjiż għalih, il-Patrijarka ta' Lixandra rrikonoxxa l-Knisja Eritrea bħala distinta minn dik Abbissina.

Fl-Art Imqaddsa l-Kristjani Etjopiċi ilhom preżenti mis-seklu 4. Minn dejjem kienu jigu folol kbar f'pellegrinaġġ lejn Ġerusalem speċjalment għall-Għid. Fl-1283 sar l-ewwel Isqof Etjopiku ta' Ġerusalem. Il-komunità attwali hi ċkejna u l-aktar magħmula minn monaċi li jghixu fuq il-bejt tal-kappella ta' Santa Elena fil-Bażilika tal-Qabar ta' Kristu, post imsejjaħ *Deir es-Sultan*, li l-Kopti iżda jghidu li huma proprjetarji tiegħu.

Ghandhom xi kappelli li minnhom jinżlu fil-pjazza quddiem il-Bażilika.

Għalkemm illum f'Israel dahlu madwar 30 elf Etjopi, frott tal-*Operation Moses* tal-1980, hafna minnhom iqisu lilhom infushom Lhud Etjopiċi, u mhumiex Kristjani.

Antikament fl-Art Imqaddsa kien hemm komunitajiet Kristjani oħrajn li llum spiċċaw: Ġorġjani, Nubjani, Nestorjani u Indjani. Dawn kellhom importanza. Il-Ġorġjani saħansitra kienu preżenti fil-Qabar ta' Kristu u fil-monasteru tas-Salib Imqaddes.



*Deir es-Sultan  
tal-Etjopiċi Ortodossi*



*Fr Charles Buttigieg*

### Is-Simbolu tal-Inbid

L-Inbid fil-Bibbja huwa s-simbolu ta' ferħ u jissemma ħafna drabi fil-Bibbja (ara Salm 104:14 u Koħ 9:7). Huwa s-simbolu tal-prosperità u tal-Art Imwiegħda, l-għenba hija s-simbolu ta' Israel. Jissemma sa minn żmien Noè sal-Ġdid Testment fejn naraw l-episodju importanti



tal-ewwel sinjal li sar fit-tieg ta' Kana, fejn Ġesù biddel l-ilma fl-inbid. Mela l-ewwel miraklu li għamel Ġesù kellu rabta mal-inbid. L-inbid huwa fuq kollox marbut mas-saħħa u mal-barka ta' Alla, filwaqt li x-xarbiet velenuzi huma marbuta mas-saħħa. Għalhekk l-inbid, huwa s-simbolu ta' ferh u ta' festa, "li jferrah qalb il-bniedem" (Salm 104:5); ma tistax timmagina festa mingħajr inbid: "Ma għandhomx inbid", qalet Marija lil binha fit-tieg ta' Kana (ara Ġw 2:1-11). Eżodu 29:40-41 jitkellem mill-offerta tal-inbid kuljum lil Alla. Infatti l-kelma Ebrajka għal festa tfisser 'tixrob'. Il-profeti speċjalment Isaija, Ġeremija, Eżekjel, Hosegħa, Mikea, Goel, Naħum u Żakkarija jużaw ħafna s-simbolizmu tad-dielja u tal-inbid, fuq kollox ma ninsewx l-allegorija tad-dielja fil-kapitlu 15 ta' San Ġwann.

### L-Inbid fil-Palestina

L-ispji ta' Mose' fl-Art Imqaddsa kienu skoprew li l-art hija tajba ħafna għall-għeneb (ara Num 13:23). Art fejn l-ilma mhux daqshekk abbondanti, u l-ħalib tal-annimali faċli jiqras bit-temperaturi shan, il-produzzjoni tal-inbid bħala "id-demmi tal-għenba" kienet neċessità kif jikteb il-Bin Sirak. Il-Lhud fil-qedem kienu jixorbu l-inbid bħala estratt mhux biss mill-għeneb imma ukoll minn frott ieħor. L-inbid fil-produzzjoni naturali tiegħu jinvolvi l-meraq tal-għenba flimkien mal-qoxra tal-għenba nnifisha, fejn il-ħmira

naturali tal-qoxra tal-għenba *saccharomyces cerevisiae* tithallat mal-element taz-zokkor fil-meraq fl-għenba u tikkonvertih għall-inbid, eżattament bħall-gas *carbon dioxide* u l-likwidu *alcohol*. Din il-ħmira fl-għeneb kienet tintuża fil-produzzjoni tal-ħobż u għalhekk ir-rabta bikrija li nsibu bejn il-ħobż u l-inbid u għalina l-Ewkaristija. Il-produzzjoni tal-inbid tmur lura saħansitra 6000 sena Q.K. kif insibu f'fidalijiet li nstabu f'Shulaveris-Gora f'Georgia u fl-Iran, fil-Hajji Firuz Tepe fil-Muntanji Zagros u fil-muntanji Taurus fit-Turkija. Il-klima u l-ħamrija tal-Palestina huma adattati ħafna għat-tkabbir tal-għeneb. Fit-Transgordanja nsibu art fertili b'vulkani mejtin li hija tajba ħafna għall-għeneb, bħal per eżempju l-art ta' Baxan u Mowab. L-għelieqi tad-dwieli kienu protetti mill-għadu jgigifieri mill-annimali selvaġġi u mir-riħ qawwi permezz tal-ħitan tal-ġebel u kien ikun hemm torri għoli fl-għalqa fejn wiehed kien jista' jindokra l-għeneb tiegħu minn xi ħalliel (ara parabola tal-għalqa tad-dwieli). Fil-fatt wiehed illum isib ħafna postijiet antiki f'Israel marbuta mal-għasir tal-għeneb u mal-produzzjoni tal-inbid. Il-qtuġ tal-għeneb kien isir f'Lulju fin-naħat tax-xmara Ġordan u f'Awwissu mal-kosta Mediterranja. Fil-fatt l-art ta' Mowab bejn il-Wied Hesban u l-Wied Hesa hija magħrufa ħafna għall-inbid tagħha (ara Is 16:7-10). Insibu ukoll kant marbut mal-qtuġ tal-għeneb (ara Isa 27:2 u 65:8). Plutarku u Plinju jsostnu li l-inbid tal-



Palestina kien ta' kwalità superjuri fil-Mediterran. Tajjeb li ngħidu li l-inbid idum jiffermenta u jsir inbid tajjeb wara erbgħin ġurnata. Hawn Malta missirijietna kienu jagħsru l-gheneb f'Settembru u kienu jibdedw jixorbu minnu fil-Festa tal-Qaddisin kollha, ovojament inbid iktar ma' jkun qadim iktar ikun tajjeb.

### L-Inbid fl-Antik Testament

Fl-ewwel ktieb tal-Bibbja, il-Ġenesi, naraw mill-ewwel ir-rwol importanti tal-inbid. Naraw lil Noè ikabbar l-gheneb fl-ghelieqi tiegħu f'Ġen 9:20-21 u l-kultivazzjoni tal-gheneb fi žmien. Naraw ukoll lil Noè jkun vittma ta' xorb żejjed tal-inbid u x'hin iqum jishet it-tifel ta' Ħam, Kangħan. Il-qassis misterjuż ta' Salem, Melkisedek li kien

qassis ta' El-gheljon ibierek lil Abraham u l-familja tiegħu bil-hobż u l-inbid, pre-figura tal-Ewkaristija ta' Kristu. (ara Ġen 14:18) Izakk ibierek lill-ibnu Ġakobb u jawguralu abbundunza ta' qamħ u inbid. L-istess għamel Ġakobb lil uliedu, it-tnax-il tribù ta' Israel. It-tnax-il spija li bagħat Mosè, fejn kienu waslu sal-wied ta' Eskol u rritornaw lejn Kades fid-deżert ta' Paran, ġabu magħhom għenqud għeneb kbir (ara Numri 13 u 14). L-arblu ta' Ġesse, missier David, jew ir-rimja ta' Ġesse li jħabbar Isaija, hija d-dielja.

Il-kelma komuni Ebrajka għall-inbid hija *yayin* li tfisser 'tagħli', b'riferenza għall-fermantazzjoni tal-gheneb, u din il-kelma nsibuha 3196 darba fl-Antik Testament, filwaqt li fil-Grieg għandna

l-kelmiet *oinos*, u *gleukos*, bil-Latin: *vinum*. Fil-Ħitti hemm il-kelma *wiyana* u fil-Grieg Aeoliku hemm il-kelma *woinos* (fl-Ingliż: *wine*). Insibu kelmiet ohra għall-tipi ohra ta' inbid, per eżempju hemm ukoll il-kelma Ebrajka *tirosħ* li kien inbid helu (ara Ħos 4:11) bil-Latin dan jissejjah *mustum*. Kien hemm ukoll tip ta' inbid qawwi *shekar* (bil-Malti għandna l-kelma 'sokor') u bil-Grieg *sikera*. Hemm il-kelma *chemer* u bl-Aramajk *chamar* li jirrifere għall-inbid fil-proċess tal-fermentazzjoni. Fil-fatt il-kelma Ebrajka *hamar* tfisser 'jagħli', fil-Malti għandna l-kelma 'aħmar' marbuta man-nar. Kien hemm ukoll il-kelma Ebrajka għall-inbid il-ġdid tas-sena *asis* u bil-Grieg *glukasmus*. L-inbid, meta kien isir ħall, kienu

jsejhulu *chomets* għall-inbid qares, bil-Grieg *oxos*. Kien ikun inbid imħallat bl-ilma u għalhekk kien meqjus bħala x-xorb tal-fqar. L-inbid il-qadim kienu jgħidulu *shemar* u bil-Grieg *trugias*. Kien hemm ukoll l-għeneb ippressat fi żbib imsejjaħ *ashishah* (2 Sam 6:19). Kien hemm kelmiet oħra Ebrajċi għall-inbid imħallat bħal: *sobhe*, *mamsok*, *mesekh*, *mezeg* u bil-Grieg *kerasma*. Fil-Latin hemm il-kliem bħal: *aigleuces vinum*, *defrutum vinum*, *vinum pendens*, *simper mustum*. Il-kittieb storiku Josephus meta jitkellem dwar il-frott tad-dielja jikteb: *gennema tes ampelou*.


Fil-Bibbja hemm kundanna għal min jisker bl-inbid kif naraw f'Prov 23:20; Isaija 5:11. Is-sokor fil-Bibbja huwa għalhekk marbut mad-dnub. Fil-Ġenesi naraw



lil Noè u lil Lot jeħodhom l-inbid (ara Ġen 9:20-21 u Ġen 19:32-33). Naraw l-inbid bħala offerta tal-bikri lil Alla (Dewt 18:4). Ġuditta toqtol lill-Ġeneral tal-Assirja Oloferne wara li

dan siker u hi qatgħetlu rasu. Absalom t-tifel ta' David u r-re Assweru fi żmien Ester kienu taħt l-effett qawwi tal-inbid fl-aġir hażin tagħhom. Riferimenti oħra biblici b'rabta mal-inbid





huma Isaija 16:10; Ġer 40:1-12; Neħemija 13:15 u Lam 2:12.

F'Ġeremija 35 insibu lill-Rekabin li ma jixorbux inbid. Anke in-Nażrin ma kinux jixorbu nbid (ara Num 6:1-4) bħalma kien Sansun (Imħallfin 14:8-9), Samwel (1 Sam 1:11) u Ġwanni l-Battista fejn wara nsibu lill-Ebjoniti, 'dawk fil-bżonn' u l-Enkratiti. Marbut ma' dan hemm l-episodju

tal-wegħda li kellu San Pawl f'Atti 24:5-18. Fil-fatt in-'nażir' (ara Num 6:1-21) kien ifisser l-ikkonsagrat lil Alla u dak li kien separat mid-dinja u mogħti lil Alla u ma kienx jixrob inbid u ma jaqtax xagħru u ma jersaqx lejn il-katavri. Is-sacerdot Lhudi li kien se jiċċelebra l-liturgija kien ukoll jastjeni qabel minn inbid u minn xi xorb qawwi (Lev 10:1). Fl-eżilju, Danjel u l-Lhud ma xorbux mill-inbid

tar-rejiet li hakmu fuqhom għaliex kienu jaraw fih att ta' infeleltà lejn Alla. Anke r-rejiet kienu joqogħdu ħafna attenti mix-xorb żejjed tal-inbid halli l-ġudizzji tagħhom jkunu dejjem sewwa. Is-salmi ukoll juru l-ferħ u l-barka tal-inbid fejn is-Salm 116 jtkellem mill-‘kalċi tas-salvazzjoni’. “L-inbid daqs il-ħajja għall-bniedem jekk tixorbu bil-qies tiegħu” (Sir 31:25 u Titu 2:3). L-inbid kien ukoll jintuża fis-sagrificċji tal-Lhud bħal dak tal-ewwel frott lil Alla. L-inbid kien jifforma x-xorb prinċipali fl-ikla tal-Ghid tal-Lhud. Tajjed li nsemmu li l-magħsar u l-prensa tal-gheneb tissejjah *gath* (ara Imħ 6:11).

### L-Inbid fil-Ġdid Testament

Ġesù mhux biss ixebbah lilu nnifsu mad-dielja imma jgħid li “Jiena hu d-dielja vera” (Ġw 15:1). Ġesù wettaq l-ewwel miraklu, skont San Ġwann, bl-inbid u biddel l-ilma f’inbid tajjed ħafna” (bil-Grieg: *kalon onion*, ara Ġwanni 2:1-11). L-inbid tajjed huwa deskritt bil-Latin: *poculis vini innocentis jew utilissimum vinum jew saluberrimum vinum*, fil-kitbiet ta’ Plinju u Plutarku. Ġesù fit-tagħlim tiegħu juża wkoll is-simbolizmu tal-inbid meta jtkellem mill-inbid ġdid f’damiġġani ġodda tal-ġild u dan b’riferiment għall-fidi (ara Luqa 5:37-38 u Mark 2:22), fejn naraw l-inbid

il-qadim bħala riferiment għad-drawwiet qodma waqt l-inbid il-ġdid ifisser il-ħajja ġdida fi Kristu. Naraw ukoll lil Ġesù jiekol u jixrob għand il-pubblikani (ara Matt 11:19). Fuq kollox bħalma jagħmel Melkisedek fl-Antik Testament hekk Ġesù juża l-elementi tal-ħobż u l-inbid fl-Ikla tal-Ghid fl-Aħħar Ċena (ara Matt 26:26-29; Mark 14:22-25 u Luqa 22:14-23 u 1 Kor 11:17-34) fejn it-tielet tazza inbid kienet tissejjah it-tazza tal-barka *cos ha-berachah*, dan b’kuntrast mal-inbid tal-kundanna ‘tax-xjaten’ (“li jixrob il-kundanna tiegħu”) li jsemmi San Pawl f’1 Kor 10:21. L-inbid huwa, flimkien mal-ħobż, l-element essenzjali li għażel Ġesù nnifsu għall-Festa tal-Ewkaristija. Il-Knisja minn dejjem ikkundannat dawk il-gruppi jew setet li kienu jissostitwixxu l-inbid ewkaristiku b’xi xorb ieħor.

Għalhekk fid-dinja biblika, l-ħobż u l-inbid huma l-elementi l-iktar universali u l-iktar bażiċi biex wieħed jiekol ma’ sħabu u jagħmel festa. Fil-quddiesa, Ġesù ibiddel quddiem għajnejna, il-ħobż u l-inbid fil-Ġisem u d-Demm tiegħu, għax Hu tassew jixtieq jibqa’ magħna biex jagħmlilna festa u jkollna tassew il-ferħ veru (ara Ġw 15:1-11), “Tassew, tassew ngħidilkom, jekk ma tiklux il-ġisem ta’ bin il-Bniedem u ma tixorbux demmu, ma jkollkomx il-ħajja fikom.” (Ġw 6:53).

Naraw fil-Ġdid Testament ukoll il-qawwa mediċinali tal-inbid; kif naraw fl-episodju tas-Samaritan it-tajjed li dewwa l-feriti biż-żejt u l-inbid. San Pawl jikkundanna s-sokor kif naraw f’Gal 5:19-21, Rum 13:13 u Ef 5:18. Fl-aħħar nett anke Jum il-Mulej huwa marbut ma’ inbid ġdid.

### Biblijografija

- Bacchiocchi, S., *Wine in the Bible: A biblical study on the use of alcoholic beverages*, Andrews University 1999.
- Cavaliere, D. et al., “Evidence for *S. cerevisiae* Fermentation in ancient wine”, in *Journal of Molecular Evolution* 57 (2003) 226-232.
- Chepey, S., *Nazirites in the late second temple Judaism: a survey of ancient jewish writings, the New Testament, archaeological evidence and other writings from late antiquity*, AJEC 60 Leiden 2005.
- Gordon, E., *Christ, the apostles and wine*, Philadelphia 1947.
- Jenks, A.W., “Eating and drinking in the Old Testament”, in *Anchor Bible Dictionary* 2, 250-254.
- Marshall, T., *The crucified Rabbi: Judaism and the origins of the Catholic Christianity*, Saint John Press 2009.
- McGovern, P.E., *Ancient wine: The scientific search for the origins of viticulture*, Princeton 2003.
- Mondavi, R., “Wine and History” in *The Public Historian* 16 (1994/4) 67-69.



**PRIVILEĠĠI U  
ESIGENZI  
TAL-GĦAQDA MA'  
KRISTU QASSIS  
IL-KBIR  
(LHUD 10,19-25) (3)**

*Mons Lawrenz Sciberras*

*“Ladarba, huti, ghandna l-fiducja li nidhlu fis-Santwarju bis-sahha tad-demmm ta’ Gesù billi nghaddu mit-triq, ġdida u hajja, li hu fethilna ’l ġewwa mill-velu, li hu l-ġisem tiegħu stess; u ladarba ghandna dan il-qassis il-kbir imqiegħed fuq il-familja ta’ Alla, ejjew nersqu b’qalb*

*sinčiera u b'fidi shiha, bi qlubna mnaddfin minn kuxjenza hazina u l-gisem taghna maħsul b'ilma safi. Inżommu shih fl-istqarrija qawwija tat-tama taghna, ghax ta' kelmtu huwa dak li għamilna l-wegħda. Naraw kif nistgħu nħajju lil xulxin għall-imħabba u għall-ghemil tajjeb. Ma ninqatgħux mil-laqgħat taghna flimkien, kif hadu d-drawwa jagħmlu xi wħud; aghmlu l-qalb lil xulxin; u dan wisq aktar għandkom tagħmluh, aktar ma' taraw li qiegħed joqrob il-Jum.” (Lhud 10,19-25).*

Wara li hareg għad-dawl it-tagħlim dwar is-sacerdozju u s-sagrificju ta' Kristu, l-awtur tal-ittra lil-Lhud jgħbed il-konklużjonijiet għall-poplu Kristjan kollu li jemmen tassew. Huwa jiddeskrivi s-sitwazzjoni taghna wara l-mewt u

l-qawmien ta' Kristu. Dawn saru totalment sbieħ u aċċettabbli, sitwazzjonijiet fejn tispikka bil-qawwa kollha l-maħfra, l-imħabba u t-tolleranza.


### Iċ-ċentru tal-ittra

Il-vers 19 tal-kapitlu għaxra huwa ta' importanza kbira, anzi l-qalba tal-ittra kollha kemm hi. Dan għaliex fiha hemm it-tagħlim u l-programm ta' hajja Kristjana. Din is-silta tiġbor fiha żewg partijiet li huma marbutin ħafna ma' xulxin, imma li huma wkoll magħżulin minn xulxin. L-ewwel parti hija deskrittiva; it-tieni parti hija eżortattiva jew li tqanqlek biex tagħmel xi haġa.

L-ewwel parti turi li aħna issa, wara l-mewt ta' Ġesù, għandna tliet hwejjeġ u

sewwa li nħaddmuhom: (a) id-dritt għad-dhul fis-santwarju ċelesti, (b) it-triq li rridu nimxu biex naslu sa dan is-santwarju (c) il-gwida li tmexxina f'din it-triq. It-tieni parti tistedinna biex nieħdu mgħiba mqiegħda fi tliet sitwazzjonijiet tal-ħajja: Dawn huma l-fidi, t-tama, u l-imħabba.

L-awtur hawn ma jużax il-kelma “alleanza”, imma r-realtà li jiddeskrivi taqbel perfettament ma' sitwazzjoni ta' alleanza, għaliex fiha la hemm firda u lanqas nuqqas ta' komunikazzjoni. L-ewwel parti li hija deskrittiva hija din: “*Ladarba, ħuti, għandna l-fiducja li nidhlu fis-Santwarju bis-saħħa tad-demmi ta' Ġesù billi nghaddu mit-triq, għdida u hajja, li hu fethilna 'l ġewwa mill-velu, li hu l-gisem tiegħu stess; u ladarba għandna dan*





*il-qassis il-kbir imqieghed fuq il-familja ta' Alla,*" (Lhud 10,19-21). It-tieni parti imbaghad hija wahda eżortativa.

Fil-bidu ta' din is-silta, l-awtur jikteb il-kelma "huti"; din turi l-għaqda ta' dawk li jemmnu fit-Tesment il-Ġdid. Dawn huma aħwa ta' Kristu, u aħwa fi Kristu (Lhud 2,11-12). Fi żmien il-patt il-Ġdid dawk kollha li jemmnu għandhom "dritt shiħ" biex jidhlu fis-Santwarju biex joqorbu aktar lejn Alla.

Fit-traduzzjonijiet ta' spiss insibu l-kelma "fiduċja" minflok "dritt". Iżda l-kelma Griega hija *parresia*, din ma tinkax semplicement xi forma ta' sentiment suġġettiv ta' fiduċja; imma fl-istess waqt tinkax dritt oġġettiv

jġifieri dik il-libertà li tidhol u tesprimi ruhek. *Parresia* hija kelma karatteristika tal-belt Griega. F'Ateni u fi bliet oħra demokratiċi tal-Greċja, ċ-ċitadini kellhom il-*parresia*, jġifieri id-dritt li jindaħlu u li jitkellmu fl-assembleji u dan biex jesprimu u jiddefendu l-pożizzjoni proprja tagħhom. Dan id-dritt ma kienx jiġi mogħti la lill-barranin u anqas lill-iskjavi.

Fit-Testment il-Ġdid it-terminu *parresia* jiġi użat ħafna u dan biex johlq is-sitwazzjoni Kristjana bħala sitwazzjoni ta' libertà (a) ta' dritt tal-kelma, u (b) ta' dritt għad-dhul f'xi assemblea. In-Nisrani għandu l-libertà ta' iben Alla, mela għandu wkoll id-dritt li jidhol fis-Santwarju divin.

### Diversi forom ta' firdiet

Matul iż-żmien tat-Testment il-Qadim kienu jeżiżtu bosta forom ta' firdiet; issa dawn kollha ġew imnehhija. Fost dawn il-firdiet kien hemm: (a) Għażla bejn il-poplu kollu u l-qassisin; il-poplu qatt ma seta' jidhol fil-binja tat-tempju; imma seta' joqgħod biss fil-btiehi ta' barra. (b) Firda bejn il-qassisin u l-Qassis il-Kbir. Tal-ewwel setgħu jidhlu fil-binja tat-tempju, però xorta wahda kien hemm separazzjoni bejn il-qassisin u l-Qassis il-Kbir. Tal-ewwel ma setgħu qatt jidhlu fil-parti l-aktar qaddisa, mela fil-"qaddis tal-qaddisin" *debir*; imma f'dik il-parti msejha biss "il-qaddis" *hekal*. Kien il-qassis il-kbir



biss li kellu d-dritt li jidhol fil-qaddis tal-qaddisin u dan waħdu u darba biss fis-sena. (c) Kien hemm ukoll għazliet bejn il-qassis u l-vittma. Il-qassis ma setax joffri lilu nnifsu, ma kienx dehen, anqas kapaċi. Kellu joffri bhala vittma annimal, bhima. Izda l-annimal qatt ma kien kapaċi jqaddes il-qassis jew in-nies. Annimal hu! (d) Fl-aħħar kien hemm ukoll l-għażla bejn il-vittma u Alla. Annimal qatt ma seta' jidhol f'komunjoni ma' Alla. Anqas biss tista' taħseb dwar dan! U r-raġunament ma għandux bżonn forza.

Issa grazzi għall-offerta ta' Kristu fuq is-salib, dawk kollha li jemmu għandhom id-dritt li jidhlu fis-Santwarju. Hawn ma aħniex nifmu santwarju magħmul minn idejn ta' bniedem, imma s-santwarju veru u reali. Dan ifisser li wieħed jidhlo fl-intimità ta' Alla.

Dan id-dritt tad-dhul huwa mibni grazzi għad-DEMM ta' Ġesù. Dan għaliex id-demm sar demm tal-Patt il-Ġdid, billi ġie mxerred waqt offerta l-aktar ġeneruża. Hekk dan id-demm ħassar il-firdiet kollha tal-qedem u waqqaf l-għaqda shiha bejn il-poplu u Alla.

Permezz tal-offerta tiegħu, Kristu ħassar dik il-għażla bejn il-vittma u Alla, u dan għaliex kien vittma li togħgob lil Alla; vittma "minghajr tebgħa" (Lhud 9,14). Vittma li b'imħabba kbira kompliet perfettament il-volontà ta' Alla (Lhud 10,9), u għalhekk ma setghetx ma tiġix milqugħa. Fl-istess waqt Kristu nehha u warrab il-firda li kien hemm bejn is-sacerdot u l-vittma stess, u dan għaliex huma l-istess persuna (dik ta' Ġesù) li saret vittma (Lhud 9,14). Ġesù kien fl-istess waqt il-qassis u l-vittma.

F'dak il-waqt li Ġesù laqa' u aċċetta l-vittma, aċċetta wkoll il-qassis, u għollih hdejh fil-glorja.

Kristu warrab ukoll dik il-għażla bejn il-poplu u l-qassis, għaliex l-offerta li għamel Ġesù kienet att ta' solidarjetà shiha magħna lkoll minghajr ebda differenza ta' sess, razza u età. Dan kien att li fil-waqt li l-konsagrazzjoni sacerdotali giet mogħtija lilu giet ukoll ikkomunikata lilna (Lhud 5,9; 10,14). Hekk id-demm ta' Kristu sar tassew "id-demm tal-patt" (Lhud 10,29; 13,20). Demm li waqqaf sitwazzjoni ġdida u li bhala ma kienet ghadha qatt saret qabel.

San Pawl fl-ittra lil Efesin jafferma li lkoll kemm aħna issa għandna l-libertà għad-dhul għal għand il-Missier; għaliex fi Kristu s-Sinjur tagħna għandna l-parrusia, mela "għandna d-dritt li





nersqu permezz tal-fidi tagħna” (Ef 3,12). Id-demm ta’ Kristu jippossjedi qawwa straordinarja ta’ għaqda, jistabilixxi l-għaqda ma’ Alla u bejn l-ahwa. Hekk kif id-demm tagħna jagħmel dik l-għaqda vitali bejn iċ-ċelluli tal-ġisem tagħna, hekk ukoll jagħmel id-demm ta’ Kristu fil-ġisem ta’ Kristu li tiegħu aħna membri.

### **It-triq li għandna nimxu**

L-awtur jgħaddi għal żewġ aspetti oħra: Biex nidhlu fis-santwarju mhux biżżejjed li jkollna d-dritt għad-dhul, hemm bżonn ukoll li jkollna triq x’nimxu u gwida li timxi qabilna f’din it-triq. Dan kollu qiegħed fi Kristu. Fih *“ngħaddu mit-triq, ġdida u hajja, li hu fethilna l-ġewwa mill-velu, li hu l-ġisem tiegħu stess”* (Lhud 10,20). Fl-aħħar


mill-aħħar kien Ġesù stess li qal li huwa “it-triq”.

Hawn ukoll tohrōg ċara bidla ta’ sitwazzjoni, dejjem f’rispett mal-kult tat-Testment il-Qadim. Qabel l-awtur stqarr ċar li matul żmien it-Testment il-Qadim it-triq lejn il-veru santwarju kienet għadha ma ġietx “murija” (Lhud 9,8), mela mhux magħrufa u anqas miftuħa. Wiehed ma kienx jaf fejn u liema naħa għandu jmur. Mela l-komunikazzjoni lejn u ma’ Alla kienet impossibbli. Imma issa għandna t-triq, li hija n-natura umana ta’ Ġesù mibdula fis-sagrificċju tiegħu. L-awtur jgħidilna li din it-triq ġiet inawgurata minn Kristu stess fil-ministeru tal-Għid tiegħu. Biex jidhol fl-intimità ċelesti ta’ Alla bin-natura tiegħu gglorifikata, Kristu haddem

din it-triq li hija l-umanità gglorifikata tiegħu.

Din it-“triq” ġdida, ma kinitx teziżti qabel, hija holqien ġdid. Din hija t-triq sewwa lejn l-alleanza ġdida, li jimxieha dak li rċieva l-qalb ġdida, l-ispirtu ġdid, l-Ispirtu ta’ Alla. Din hija triq li twassal għall-hajja, għaliex għandha x’taqsam ma’ Kristu rxoxtat, dak “li hu haj” (Lq 24,5). Kristu rxoxtat ma jmutx aktar, il-mewt ma għadhiex taħkem fuqu, jghid San Pawl (Rm 6,9). It-triq ġdida u hajja hija l-istess Kristu. Li wiehed jitkellem minn triq ġdida u hajja huwa mod ieħor kif wiehed jiddisinja “it-tinda aqwa u aktar perfetta” (Lhud 9,11). Grazi għal din it-tinda (ġisem), Kristu daħal fis-santwarju divin. Hawn qegħdin nirreferu għall-umanità gglorifikata wara l-qawmien ta’ Ġesù u li saret għalina lkoll l-unika triq li twassal għand Alla.

Hemm bżonn li nifhmu aħjar it-tigdid straordinarju li daħal fid-dinja grazzi għall-qawmien ta’ Kristu. Din il-haġa tagħtina l-kapaċità li “ninbidlu, billi ngeddu kontinwament il-mentalità tagħna (Rm 12,2), u nilbsu l-bniedem il-ġdid (Ef 4,24). Aħna ma aħniex imsejhin biex ngħixu f’dinja qadima, imma (a) f’holqien ġdid, (b) b’qalb ġdida, (c) fi spirtu ġdid. Dan kollu sehħ grazzi għall-passjoni li saret b’ġisem Ġesù u l-qawmien ta’ ġismu issa gglorifikat.



# ĠESÙ, DIELJA VERA ĠWANNI 15:1-11

*Fr Marcello Ghirlando*

Fis-silta magħzula Ġesù jipprezenta lilu nnifsu bhala d-dielja vera. Ejjew nharsu lejn is-silta evanġelika u nippruvaw ninzlu ffit aktar fit-tifsira aktar shiha tagħha.



L-Evangelista Ġwanni hekk jikteb: “Jiena d-dielja vera u Missieri l-bidwi. Kull fergħa fija li ma tagħmilx frott jaqtagħha; u kull wahda li tagħmel il-frott jizborha u jnaddafha, biex tagħmel frott aktar. Intom ġa ndaf minħabba l-kelma li għedtlikom. Ibaqgħu fija, u jiena nibqa’ fikom. Kif il-fergħa ma tistax tagħmel frott minnha nfisha jekk ma tibqax fid-dielja, hekk anqas intom jekk ma tibqaghux fija. Jiena d-dielja, intom il-friegħi. Min jibqa’ fija u jiena fih, dan jagħmel hafna frott; għax mingħajri ma tistgħu

tagħmlu xejn. Jekk wiehed ma jibqax fija, jintrema barra bħal fergħa, u jinxfef; mbagħad, friegħi bħal dawn jiġbruhom u jixhtuhom fin-nar u jinħarqu. Jekk tibqgħu fija u kliemi jibqa’ fikom, itolbu kull ma tridu, u jingħataikom. Din hi l-glorja ta’ Missieri, li intom tagħmlu hafna frott u tkunu dixxipli tiegħi.

Kif habbni Missieri, hekk habbejtkom jiena. Ibaqgħu fl-imħabba tiegħi. Jekk tharsu l-kmandamenti tiegħi, intom tibqgħu f’imħabbi, kif jien ħarist il-kmandamenti ta’ Missieri u qiegħed f’imħabbtu. Għedtlikom

*dan biex il-ferh tiegħi jkun fikom, u biex il-ferh tagħkom ikun shih.”*

### **“Ibqgħu fija, u jiena nibqa’ fikom.”**

*“Ibqgħu fija, u jiena nibqa’ fikom.”* Din hija t-tema li torbot flimkien l-ewwel ħdax-il vers tal-kapitlu 15 tal-Vangelu skont San Ġwann. It-tixbiha tad-dielja hija strumentali biex tghaddi din it-tema fundamentali tar-raba’ Vangelu. Vrus 1-5a jishqu fuq l-importanza li d-dixxiplu jibqa’ f’Ġesù; il-frott jew in-nuqqas tiegħu ta’ dan jiġi pprezentat fil-vrus 5b-8, *“ghax mingħajri ma tistgħu tagħmlu xejn.”* Vrus 9-11 ifakkruna li tibqa’ fil-Mulej ifisser tibqa’

f’imhabbtu fil-harsien tal-kelma tiegħu; mlaqqmin f’imhabbtu iwassal għal ferħ.

*“Jiena d-dielja vera u Missieri l-bidwi.”* Għandna hawnhekk l-aħħar mill-istqarrijiet ἐγώ εἶμι, *“Jiena hu”* tal-Vangelu; magħha Ġesù jzid *“u Missieri l-bidwi.”* Għax huwa l-Missier li jaqta’, jżbor u jnaddaf il-friegħi biex jagħmlu aktar frott. Huwa l-Missier li, permezz ta’ Kristu Ibnu, jgħaddi l-kelma u l-opri tiegħu (cf. 14:10), u r-relazzjoni tal-Iben mad-dixxiplu, tema fundamentali tat-test, hija mlaqqma f’dik tal-Missier mal-Iben (cf. 14:10; 17:21-23).

Id-dielja fil-Bibbja hija s-sigra tal-prosperità u tal-

ferħ messjaniku, sinjal tal-poplu fidil jew infidil. Israel kien spiss jiġi mqabbel mad-dielja jew mal-għalqa tad-dwieli. *“Israel dielja kollha friegħi, tagħmel hafna frott. Aktar ma kellu frott, aktar bena artali. Aktar ma kienet tagħti l-art, aktar sebbah il-plieri sagri”* (Hos 10:1-20); *“Ha ngħanni lill-maħbub tiegħi l-għanja ta’ mhabbtu għall-għalqa tad-dwieli tiegħu. Il-maħbub tiegħi kellu għalqa tad-dwieli fuq għolja għammliela. Għažaqa u naddafha miż-żrar, u hawwel fiha dwieli mill-aħjar; bena torri f’nofsha, u wkoll haffer magħsar fiha. Stennieha tagħmel l-għeneb tajjeb, iżda kull ma għamlet kien għeneb qares. U issa, intom li tghammru f’Ġerusalemm,*



irġiel ta' Ġuda, aghmlu  
 haqq bejni u bejn l-għalqa  
 tad-dwieli tiegħi. X'kien  
 fadalli nagħmel għall-għalqa  
 tiegħi u ma għamiltux?...  
 Ghax l-għalqa tad-dwieli  
 tal-Mulej ta' eżerċi hija  
 d-dar ta' Israel" (Is 5:1-4.7);  
 "Għannulha lill-gnejna  
 tad-dwieli, il-gnejna fiha  
 għaxqa! Jiena l-Mulej,  
 l-għassies tagħha. Kull hin  
 u kull waqt insaqqiha. Biex  
 ma tigrilha l-ebda hsara, lejl  
 u nhar jien inharisha. Ma  
 għadnix mghaddab. Li kien  
 hemm ix-xewk u l-hurrieq,  
 kont nagħmlilhom gwerra,  
 nahraqhom ilkoll f'salt  
 wiehed, sakemm ma jfittxux  
 il-kenn fija u ma jagħmlux  
 paċi miegħi, u ma jagħmlux

paċi miegħi" (Is 27:2-5;  
 ara wkoll: Ġer 2:21; Eżek  
 15:1-5, 17:1-21; 19:10-14;  
 S 80:8-18). F'dal kuntest  
 huwa interessanti niftakru  
 kif l-għarusa tal-Ktieb  
 tal-Għanja tal-Għanjiet  
 hija mxebbha ma' għalqa  
 tad-dwieli: "Salamun kellu  
 għalqa tad-dwieli f'Bagħal-  
 hamon; din l-għalqa halliha  
 f'idejn l-għassiesa, u kull  
 wiehed kellu jagħtih il-frott  
 tiegħu: elf biċċa tal-fidda.  
 L-għalqa tiegħi tad-dwieli,  
 li hi tiegħi, tinsab quddiem:  
 Salamun, l-elf biċċa għalik, u  
 mitejn għal dawk li jgħassu  
 l-frott tagħha" (Għanja 8:11-  
 12).

It-tradizzjoni kompliet  
 anke fil-Ġudaizmu (Lev.

Rab. 36 (133a). Il-figura  
 tad-dielja kienet anke użata  
 fil-muniti u fiċ-ċeramika  
 mill-perijodu tal-Makkabin  
 'il quddiem; Ġuzeppi  
 Flavju jfakkar li fl-intrata  
 tas-santwarju fit-Tempju  
 mibni minn Erodi kien  
 hemm dielja kbira tad-  
 deheb (Ant.15.395). Huwa  
 interessanti niftakru li  
 meta Israel jigi mqabbel  
 ma' dielja jew għalqa tad-  
 dwieli, il-poplu jkun qed  
 jigi mqiegħed fid-dawl  
 tal-gudizzju ta' Alla u jigi  
 kkundannat għan-nuqqas  
 ta' frott (e.g., Iz 5:1-7; Ġer  
 2:21).

Ġesù huwa d-dielja vera  
 f'kuntrast ma' Israel li ma  
 għamilx frott għal Alla.



Il-Mulej huwa l-Iben ta' Alla-Bin il-Bniedem li jmut u jqum sabiex fih, magħqud miegħu, jitwieled poplu ġdid li jagħmel il-frott. Hu d-dielja vera u d-dixxipli huma l-friegħi, li bil-qawwa tal-Ispirtu, jibqgħu fih u jkollhom il-ħajja. Magħqudin miegħu fil-fidi jipproduċu l-frott tal-karità.

2 *“Kull fergħa fija li ma tagħmilx frott jaqtagħha; u kull wahda li tagħmel il-frott jiżborha u jnaddafha, biex tagħmel frott aktar.”*

Il-Missier jindokra kull fergħa li tagħmel il-frott; jiżbor u jnaddaf biex il-frott jitkattar; jaqta' barra kull fergħa li ma tagħmilx frott. Huwa Ġesù-dielja li jagħti

l-ħajja, iżda hu l-Missier li jindokra biex ikabbar, hu jiddeciedi biex jaqta' barra l-friegħi mejta, mhux kapaċi jagħtu frott. Id-dixxipli li jingħaqad ma' Kristu jiehu sehem fil-ħajja awtentika, dik li ġejja minn Alla: dan is-sehem jixprunah jghix fid-dawl tal-ħajja ġdida mogħtija mill-Mulej.

3 *“Intom ġa ndaf minħabba l-kelma li għeditkom.”* Wara li Ġesù jistqarr min hu, u min hu l-Missier, jindirizza direttament lid-dixxipli billi jgħidilhom li huma ġa ndaf minħabba l-kelma li qalilhom. Madwar il-mejda, fi smigh tal-kelma tiegħu, id-dixxipli huma friegħi li jagħmlu l-frott, magħqudin

f'intimità mal-Mibgħut tal-Missier. Fis-smigh tal-kelma tiegħu kienu qed jinzabru u jtnaddfu. Ġesù kien digà qalilhom li kienu *“indaf”* (13:10); issa jtenni li huma ndaf *“minħabba l-kelma li għidtilkom”*: Hu d-dielja, Missieru l-bidwi, u d-dixxipli, magħmula ndaf bis-saħħa tal-kelma tiegħu, jistgħu jkunu friegħi li jagħmlu l-frott. Dan iseħħ billi jibqgħu fih, Hu li hu l-espressjoni sħiħa tar-rieda ta' Alla għall-bnedmin.

4 *“Ibqgħu fija, u jiena nibqa' fikom. Kif il-fergħa ma tistax tagħmel frott minnha nfisha jekk ma tibqax fid-dielja, hekk anqas intom jekk ma tibqgħux fija.”* L-għaqda



ma' Ġesù titlob impenn kontinwu. Mhijiex biss kwistjoni li temmen fih. Trid temmen u taħdem biex tibqa' fih (Ġuda u Pietru, fil-kuntest tar-rakkont tal-Passjoni, jsiru xempji ta' dak li jista' jiġri meta d-dixxiplu ma jibqax fl-Imgħallem. Cf: 13:2, 11, 18-20, 21-30, 36-38). Il-verb Μείνατε, jista' jfisser "*Idhlu issa f'għaqda miegħi*"; "*Ikkultivaw l-għaqda miegħi*". Hija stedina lid-dixxipli, lill-qarrejja tal-Vanġelu, biex jidhlu fl-avventura tal-għaqda miegħu, għaqda li setgħet issir possibbli bil-qawwa tal-mewt u l-qawmien tiegħu, għaqda li hija mibnija fuq il-fedeltà dejjiema tiegħu, "u

*jiena nibqa' fikom*", jiġifieri "*għax jiena żgur dejjem fikom, magħkom*". L-intimità progressiva mal-Mulej għandha l-fedeltà tiegħu bhala għajn waħdanija; il-fedeltà tad-doni ta' Alla fi Kristu issir ankra għal min jitlaqqam fil-ħajja l-ġdida. B'hekk biss id-dixxiplu għandu garanzija ta' frott, u frott bil-kotra.

### **"Mingħajri ma tistgħu tagħmlu xejn."**

5 "*Jiena d-dielja, intom il-friegħi. Min jibqa' fija u jiena fih, dan jagħmel ħafna frott; għax mingħajri ma tistgħu tagħmlu xejn.*" L-għaqda mal-Mulej tipproduci l-frott. Dak li jgħid Ġesù huwa eku

ta' dak li huwa stess jgħid fuq l-għaqda tiegħu mal-Missier f'5:19, 30: "*jien ma nista' nagħmel xejn minn rajja...għax jien ma nfittixx ir-rieda tiegħi, imma r-rieda ta' min bagħatni.*" Id-dixxiplu mingħajr l-għaqda ma' Ġesù ma jagħmel xejn. Miegħu jagħmel ħafna frott, speċjalment il-frott tal-imħabba (13:34-35), is-sinjal li bih jiġu magħrufa bhala dixxipli tiegħu. Magħqudin b'mod vitali mad-dielja vera d-dixxipli jagħrfu li dak kollu li jagħmlu issa għandu anke valur veru, dejjiemi.

6 "*Jekk wiehed ma jibqax fija, jintrema barra bħal fergħa, u jinxfef; mbagħad, friegħi bħal dawn jiġbruhom u jixhtuhom*







*fin-nar u jinharqu.” In-nuqqas ta’ għaqda mal-Mulej twassal għan-nixfa u għall-mewt; iċ-ċahda tal-Mulej bhala għajn ta’ hajja tipproduċi l-mewt; il-bidwi jiġbor u jahraq dawn il-friegħi: “U gietni l-kelma tal-Mulej u qalli: ‘O bniedem, x’inhu l-hatab tad-dielja, ahjar mill-bqija tal-hatab, iż-żarġun li hemm fost iss-siġar tal-foresta? Forsi jiehdu l-injam minnu, biex jagħmlu minnu xi biċċa xogħol? Forsi jiehdu minnu xi kavilja għad-dendil? Ara, jitfghuh fin-nar għall-hruq, u trufu t-tnejn jikolhom in-nar, u n-nofs ukoll jinharraq. U meta n-nofs ikun mahruq ukoll, jista’ jiswa għal xi xogħol? Ara, meta kien għadu shih, ma kien jiswa għal ebda xogħol.*

*Kemm inqas issa, li kielu n-nar u qerdu” (Eżek 15:1–5; ara Mt 3:10; 13:30).*

*7 “Jekk tibqgħu fija u kliemi jibqa’ fikom, itolbu kull ma tridu, u jinġhataikom.” Dan il-vers jishaq fuq in-neċessità li wiehed jibqa’ fil-kelma ta’ Ġesù, magħqud miegħu li huwa ‘r-rivelazzjoni inkarnata tal-imħabba ta’ Alla, tal-Missier’. Magħqud mal-kelma tiegħu, mar-rieda tiegħu, mal-imħabba tiegħu id-dixxiplu jagħmel hafna frott: kulma jitlob imlaqqam fil-kelma jiġi mogħti lilu mill-Missier; kulma jitlob huwa mlaqqam fix-xewqa li tikber u tixtered is-saltna ta’ Alla (14:12–14). Magħqud ma’ Kristu fl-imħabba u l-ubbidjenza, id-dixxiplu ma jibzax għax jaf li kull talba*

*msejsa fir-rieda ta’ Alla hija żgur mismugħa.*

*8 “Din hi l-glorja ta’ Missieri, li intom tagħmlu hafna frott u tkunu dixxipli tiegħi.”*

*Id-dixxipli magħquda mal-Iben u li jagħmlu l-frott huma l-glorja tal-Missier. Il-Missier jiġi gglorifikat bħalma huwa gglorifikat fl-Iben (12:23, 28, 31–32; 13:31–32; 17:1). Id-dixxiplu, magħqud ma’ Ġesù, jitlaqqam fil-glorja li l-Iben kontinwament jagħti lill-Missier.*

*9–10 “Kif habbni Missieri, hekk habbejtkom jiena. Ibaqgħu fl-imħabba tiegħi.” Li tibqa’ fil-Mulej ifisser tibqa’ f’imħabbtu, bħalmu hu stess baqa’. Matul hajtu, fl-imħabba tal-Missier. Ġesù*

jistieden lil tiegħu jibqgħu fir-realtà tremenda tal-imħabba li kellu għalihom, jistedinhom jifirħu f'imħabbtu, iġhixu fid-dawl ta' din l-imħabba "sal-ahħar". U l-mod ta' kif wieħed jibqa' fl-imħabba tiegħu hija mfissra: "Jekk tharsu l-kmandamenti tiegħi, intom tibqgħu f'imħabbti, kif jien harist il-kmandamenti ta' Missieri u qiegħed f'imħabbtu." F'dan il-Vangelu l-harsien ta' Ġesù tal-kelma tal-Missier hija spiss imsemmija (e.g., 4:34; 6:38; 8:29; 55); hija harsien/ubbidjenza li twassal sal-ġhotja shiħa tal-Iben (10:17–18; 12:27–28; 14:31). Id-dixxipli mela huma mistiedna jikkultivaw relazzjoni ma' Ġesù fuq il-mudell tar-relazzjoni tal-Iben mal-Missier.

11 "Ghedtilkom dan biex il-ferħ tiegħi jkun fikom, u biex il-ferħ tagħkom ikun shiħ." Il-ferħ shiħ huwa l-frott ta' min jibqa' f'Ġesù, ta' min iħares il-kmandamenti, ta' min jibqa' fl-imħabba tiegħu, bħall-fergħa magħquda b'mod ħaj mad-dielja. Huwa l-ferħ li baqa' ħaj f'Ġesù anke fis-siegħa drammatika tas-sagrificċju (12:24–26). Huwa l-ferħ ta' min jircievi l-ħajja bil-kotra mill-"għajn tal-ħajja"; huwa l-ferħ li min-natura tiegħu jixtered fuq l-oħrajn. Huwa l-ferħ ta' żminijiet il-fidwa, ferħ li jwelled is-sliem, dak is-sliem mogħti mill-Mulej.

### **Id-dielja qaddisa ta' David**

Imdawlin minn dan il-Vangelu l-insara tal-bidu qiesu lil Ġesù bħala d-dielja qaddisa ta' David. Hekk fil-fatt tgħid it-talba

misjuba fit-Taglim tat-Tnax-il Appostlu:

"Missierna, inroddulek ħajr għad-dielja qaddisa ta' David, qaddej tiegħek, li inti wrejtna permezz ta' Ġesù, qaddej tiegħek" (Didachè). Sant'Injazju ta' Antjokja hekk jikteb: "Tbiegħed mill-friegħi ħziena li għandhom frott ta' din id-dinja. Mħumiex xtieli ndukrati mill-Missier. Li kieku kienu, kienu jidhru bħala friegħi tas-salib, u l-frott tagħhom kien ikun dejjiemi"



*Rev Dr Martin Micallef OFMCap*

It-talb, karatteristika ewlenija fit-teoloġija ta' Luqa-Atti, ikompli jispikka fir-rakkonti tal-passjoni u l-mewt ta' Ġesù. Fil-fatt, l-Evangelista San Luqa jipprezentalna lil Ġesù jitlob fil-bidu nett tal-ġrajja tal-passjoni u fl-aħhar nett. Hekk se naraw f'dan l-artiklu li fih sejrjn nikkoncentraw fuq it-talba ta' Ġesù fil-Ġnien taż-Żebbuġ u t-talb ta' Ġesù fuq is-salib. Dawn



iz-żewġ waqtiet ta' talb, huma waqtiet ta' fiduċja kbira li fihom l-Iben ta' Alla jkompli juri r-rabta tiegħu mal-Missier tas-Sema kif jagħmel matul in-narrativa kollha tal-Evangēlju.

### **It-talba ta' Ġesù fil-ġnien taż-żebbuġ**

Immedjament wara r-rakkont tal-Ahhar Ċena, l-Evangēlista San Luqa bħall-Evangēlisti l-oħra kollha, għalkemm b'differenza, jirrakkonta l-episodju ta' Ġesù fil-Ġnien taż-Żebbuġ (Lq 22,39-46).<sup>1</sup> F'dan l-episodju, ambjentat fil-lejl li fih Ġesù gie ttradut, San Luqa joħloq kuntrast bejn it-talb ta' Ġesù u

l-atteġġjament tad-dixxipli, li minkejja li Ġesù wissihom sabiex jitolbu - 'Itolbu li ma tidhlux fit-tigrib' (v.40), fil-fatt huma raqdu!

Qabel ma jagħtina l-kontenut tat-talb ta' Ġesù f'dan il-Ġnien, San Luqa jipprezentalna l-pożizzjoni fiżika ta' Ġesù waqt it-talb tiegħu. Hekk naqraw: "Imbagħad tbiegħed minnhom daqs tefgħa ta' ġebbla, u *nxtehet għarkupptejh jitlob*" (v.41). Imbagħad, dan l-Evangēlista jagħtina t-talba ta' Ġesù. Din hija talba indirizzata lill-Missier: "Missier, jekk inti trid, warrab minni dan il-kalċi! Izda tkun magħmula r-rieda tiegħek, u mhux tiegħi" (v.42). Ghalkemm din hija

talba qasira fil-kontenut tagħha, l-użu tal-verb 'jitlob' fl-imperfett - "u *nxtehet għarkupptejh jitlob*" (v.41), juri azzjoni twila ta' talb.

### **Ir-referenza għall-kalċi**

Ġesù kien jaf bit-tbatijiet li kienu qed jistennew. Dan jidher mill-użu tal-kelma 'kalċi' f'din it-talba.<sup>2</sup> San Luqa hawnhekk huwa hafna qrib dak li jgħidilna l-Evangēlista San Ġwann. Fl-episodju tal-arrest ta' Ġesù kif inhu rrakkuntat fl-Evangēlju skont San Ġwann, Ġesù wkoll jitkellem mill-'kalċi' li kien lest li jixrob. Hekk naqraw: "Ġesù qal lil Pietru: 'Erga' dahhal is-sejf fl-għant tiegħu. Forsi l-kalċi

li tani Missieri ma nixorbux?”  
(Ġw 18,11).

Ir-rieda ta' Alla għall-Iben tiegħu, mela, kienet li jixrob dan il-kalċi, jiġifieri, li jagħmel ir-rieda ta' min baġtu, li wasslitu sa fuq is-salib. L-Iben wettaq ir-rieda tal-Missier sal-ahħar.<sup>3</sup> Fit-Testment il-Qadim, li tagħmel ir-rieda ta' Alla kienet meqjusa bhala azzjoni ekwivalenti għall-ħajja li toghgob lil Alla u li allura tiswa aktar minn kull sagrificċju li jista' jingħata lil Alla. Hekk naqraw, per eżempju, fis-Salm 40,7-8, kliem li l-Awtur tal-Ittra lil-Lhud iqiegħdu fuq fomm Ġesù: “Kristu meta daħal fid-dinja qal: ‘Sagrificċju u offerti int ma ridtx, imma ġisem int hejjejt għalija; vittmi mahruqa u vittmi għad-dnubiet lilek ma għogbukx. Jien imbagħad għedt: ‘Hawn jien, ġejt biex nagħmel ir-rieda tiegħek, o Alla, kif fil-ktieb hemm miktub fuqi” (Lhud 10,5-7).

Li tagħmel ir-rieda ta' Alla huwa mehtieg għal dawk kollha li jixtiequ jimxu wara Ġesù. Hekk jgħid Ġesù: “Għaliex issejhuli, ‘Mulej’, imbagħad ma tagħmlux dak li ngħid jien?” (Lq 6,46). Ġesù, saħansitra, isejjaħ bhala ‘ommi’ u ‘ħuti’ lil dawk kollha li jwettqu r-rieda tiegħu (Lq 8,19-21). Fit-talba tal-‘Missierna’, imbagħad, kif insibuha fl-edizzjoni ta' San Matthew, insibu wkoll it-talba: “ikun li trid int, kif fis-sema, hekkda fl-art” (Mt 6,10).

Dan kollu jurina l-importanza li r-rieda ta' Alla tiehu fit-tagħlim u fil-ħajja ta' Ġesù ta' Nazaret. Nistghu għalhekk nifhmu

l-għala l-Evangelista San Luqa jsejjah l-episodju tal-Ġnien taż-Żebbuġ bhala l-waqt tal-‘agunija’ ta' Ġesù (Lq 22,44). Il-kelma ‘agunija’ – bil-Grieg: *agonia* – tradizzjonalment tfisser l-ahħar ġlieda bejn ħajja u mewt. Originarjament, iżda, din il-kelma kienet tfisser ‘glieda’ - bil-Grieg: *agon* - post ta' glied.<sup>4</sup>

Minħabba f'hekk, nistghu nqisu l-episodju tal-agunija ta' Ġesù bhala wiehed mill-aktar episodju li jikxef x'kien għaddej mill-qalb ta' Ġesù huwa u jitlob lill-Missier fil-lejl li fih ġie ttradut. Dak li Ġesù ħass f'dak il-waqt ta' talb hu rifless f'dak li naqraw fl-Ittra lil-Lhud, f'silta li toqgħod hafna għal dak li l-Evangelista San Luqa jirrakonta f'dan l-episodju tal-Ġnien taż-Żebbuġ: “Meta kien jgħix fuq din l-art, Kristu offra talb u suppliki b'lehen għoli u bid-dmugh lil dak li seta' jsalvah mill-mewt. U kien mismugh minħabba fil-qima tiegħu lejn Alla. Għad li kien Iben, tgħallem minn dak li bata xi tfisser l-ubbidjenza. U, billi laħaq il-perfezzjoni sar awtur tas-salvazzjoni ta' dejjem għal kull min jisma' minnu” (Lhud 5,7-9).

### L-għaraq bħal tad-dem

Wara t-talba ta' Ġesù lill-Missier tas-Sema biex jekk jista' jkun jitwarrab minnu l-kalċi li kellu jixrob, San Luqa jkompli jikteb hekk: “Deherlu anġlu mis-sema biex jagħmillu l-qalb, imma hu ħass dwejjaq tal-mewt fuqu u beda jitlob b'herqa akbar. L-għaraq sarlu bħal qtar tad-

demm iċarċar sal-art” (Lq 22, 43-44).

Mhux l-istudjużi kollha ta’ dan l-Evanġelju jaqblu fuq l-awtenticità ta’ dawn il-versi li ma nsibuhomx f’xi wħud mill-manuskritti l-aktar antiki tal-Evanġelju skont San Luqa. Huwa għalhekk li xi studjużi jzommu li dawn il-versi huma biss żjieda li saret aktar tard fuq it-test oriġinali ta’ San Luqa.<sup>5</sup> Dak li jidher aktar ċert hu li l-Evanġelista San Luqa jidher li kien jaf bit-tradizzjoni “ta’ demm il-profeti kollha li nxtered sa mill-holqien tad-dinja” (Lq 11,50), mid-

“demm ta’ Abel sa Żakkarija, li qerduh bejn l-altar u s-santwarju” (v.51) li tiegħu “dan in-nisel ikollu jagħti kont” (v.51).

Bhal qtar “bhal tad-demmi”<sup>6</sup> li jsemmi, San Luqa juri kemm kienet intensa l-agnija ta’ Ġesù f’dak il-waqt, u allura l-importanza ta’ din il-ġraġja fil-hajja ta’ Ġesù. Hawn min jilmah hawnhekk kuntrast bejn l-għaraq li jissemma wara l-waqgħa’ ta’ Adam u l-għaraq ta’ Adam il-ġdid. L-għaraq ta’ Adam kellu jkun sinjal tal-effett tal-kastig tad-dnub: “bl-għaraq ta’ ġbinek

tiekol hobżok” (Ġen 3,19), filwaqt li l-għaraq ta’ Ġesù, Adam il-ġdid, jirrapprezenta l-ġlieda jew aħjar l-agnija tiegħu sabiex jirreżisti lix-xitan u b’hekk jikseb għalina r-rebħa fuq dak li konna tlifna minħabba d-dnub ta’ Adam.<sup>7</sup>

Hu x’inhu l-orijini ta’ dawn il-versi, id-dehra tal-anġlu biex ifarraġ lil Ġesù fil-Ġnien waqt li dan kien qed jitlob bil-herqa lill-Missier tas-Sema, turina li Alla jisma’ t-talb tal-bniedem fil-bżonn, filwaqt li tfakkarna wkoll f’xeni oħra bibliċi, speċjalment mit-Testment il-





Qadim. Biex insemmu eżempju, għandna l-aṅġlu li deher lit-tliet żgħażaġh biex jehlishom min-nar jaqbad tal-forn ihegġeg li fih kienu ġew mixhutin.<sup>8</sup>

### **It-talba ta' mahfra lill-għedewwa**

It-talb ta' Ġesù waqt l-agonija tiegħu fil-Ġnien taż-Żebbug jehodna għall-aħħar talbiet tiegħu, din id-darba minn fuq is-salib waqt li kien qed imut.

L-ewwel talba ta' Ġesù msallab hija t-talba għall-għedewwa. Hekk naqraw f' Lq 23,34: "U Ġesù qal: 'Missier, aħfrilhom, għax ma jafux x'inhuma jagħmlu.'"

Fit-test Grieg il-verb 'qal' huwa pprezentat fl-imperfett. Dan juri li din ma kinetx xi azzjoni ta' darba imma pjuttost azzjoni kontinwa fil-passat. B'dan il-mod, mela, donnu li l-Evangelista San Luqa ried



jaghtina l-impresjoni li din it-talba ta' Ġesù għall-maħfra tal-għedewwa ma kinetx sempliċement talba li saret darba u daqshekk. Minflok, jidher li din it-talba ta' Ġesù lill-Missier tas-Sema, kienet talba ripetuta aktar minn darba. Aktar minn hekk, din it-talba ta' Ġesù turina wkoll li Ġesù ma kienx kuntent li hu stess hafer lil dawk li kienu sallbuh, imma talab ukoll lill-Missier sabiex jaħfer lill-għedewwa tiegħu.

Minn fuq is-salib, Ġesù kien qed jagħmel dak li hu stess kien għallem lid-dixxipli tiegħu biex jagħmlu: "Bierku lil min jishetkom, itolbu għal min iżeblaħkom" (6,28).

Ir-raġuni l-għala Ġesù jitlob lill-Missier sabiex jaħfer lil dawk li wassluh sa fuq is-salib jagħtiha hu stess meta jkompli jgħid: "għaliex ma jafux x'inhuma jagħmlu" (23,34).

Din ir-raġuni nistgħu ngħidu li tagħmel parti mit-teologija ta' Luqa-Atti. Aktar kmieni fin-narrativa naqraw, li Ġesù beka quddiem id-dehra tal-belt ta' Ġerusalem filwaqt li jgħid: "Mhux li għaraft imqar int ukoll f'dan il-jum x'inhu ta' ġid għalik! Imma issa dan hu moħbi minn għajnejk!" (19, 41-42). Fl-Atti tal-Appostli, imbagħad, naqraw kif Pietru jgħid lin-nies ta' Ġerusalem li huma

kienu waslu biex sallbu lil Ġesù minħabba l-injuranza tagħhom: "Issa, huti, jiena naf li kemm intom u kemm il-kapijiet tagħkom, għamiltu dan għaliex ma kontux tafu" (Atti 3,17. Ara wkoll 13,27).

Minkejja s-sbuħija tat-talba ta' maħfra li Ġesù jtenni minn fuq is-salib, f'xi manuskritti antiki din it-talba ta' Ġesù hija nieqsa. Dan wassal biex bosta studjużi ta' dan l-Evangeliu qiesu din it-talba ta' Ġesù fuq is-salib bħala waħda li faċilment setgħet żdiedet aktar tard.<sup>9</sup> It-talba ta' Ġesù li miet jaħfer lill-għedewwa tiegħu, setgħet żdiedet fuq il-mudell tat-talba tad-Djaknu Stiefnu li naqraw fuq fil-Ktieb tal-Atti tal-Appostli. Waqt li Stiefnu kien qed jigi mħaġġar, huwa talab hekk: "Mulej, tgħoddilhomx dan id-dnub" (Atti 7,60).

Il-kliem tat-talba ta' Stiefnu, iżda, mhumiex ezatt bħal dak ta' Ġesù mislub. Minbarra hekk, tajjeb ninnutaw li t-talba ta' Ġesù għall-għedewwa, li nsibuha fil-bidu nett tar-rakkont tal-kruċifissjoni, tibbilancja tajjeb it-talba l-oħra ta' Ġesù, meta qabel imut, huwa jitlob hekk: "Missier, f'idejk jien nerħi ruħi" (Lq 23,46). L-ewwel talba, mela, turi l-attitudni ta' Ġesù lejn l-għedewwa tiegħu, filwaqt li t-tieni talba tiegħu turi l-attitudni tiegħu lejn Alla.

Dwar din l-aħħar talba ta' Ġesù qabel ma miet



- ‘Missier, f’idejk jien nerhi ruhi’ (23,46), San Luqa jvarja mill-Evangelisti Sinottici l-oħra. Għalkemm it-tlieta li huma jaġġtuna l-aħħar kliem ta’ Ġesù fuq is-salib bhala kwotazzjoni minn xi Salm, fil-każ ta’ San Luqa, il-kliem ta’ Ġesù meħud minn Salm 31,6 jaġġti impressjoni differenti mill-għajta ta’ abbandun li nsibu f’Mk 15,34 u f’Mt 27,46. San Luqa jipprezentalna l-aħħar talba ta’ Ġesù fuq din l-art bhala talba ta’ fiduċja indirizzata lill-Missier, li fiha l-Iben jafda lilu nnifsu f’idejn dak li matul haġtu sejjaħlu bhala ‘Missier.’

Minħabba li San Luqa kontinwament jurina lil Ġesù bhala l-Iben il-maħbub ta’ Alla, it-talb tiegħu lejn il-Missier, għalhekk hu wkoll talb akkumpanjat mill-ubbidjenza tiegħu lejn il-Missier tas-Sema. Fil-fatt, nistgħu ngħidu li f’dan it-talb ta’ Ġesù fl-aħħar sigħat ta’ haġtu fuq din l-art, juri kemm hu kien tassew dipendenti fuq il-Missier. Mhux biss, imma l-waqtiet kollha tat-talb ta’ Ġesù bhala donnhom jesprimu n-nostalgija tal-Iben għall-Missier.<sup>10</sup>

## Referenzi

1. San Luqa qatt ma jirreferi għal dan il-post bhala l-‘Ġetsemani’ (ara Mt 26,36; Mk 14,32). Minflok, San Luqa jsejjaħ dan il-post bhala ‘il-Ġnien taż-Żebbuġ.’

2. Fl-Iskrittura, l-użu tal-kelma ‘kalċi’ hafna drabi tesprimi l-idea tal-korla u tal-kastigi ta’ Alla. Ara, per eżempju, Salm 11,6; 75,8; Is 51,17; Ġer 25,15; Eżek 21,31-33; Ħab 2,16.

3. L-aħħar kelma ta’ Ġesù fl-Evangelju skont San Ġwann hija *tetelestai* (Ġw 19,30) – ‘kollox mitmum’ - li hafna mill-istudjużi ta’ dan l-Evangelju jinterpretawha bhala kelma li biha l-Evangelista jesprimi kif Ġesù kien wettaq ir-rieda tal-Missier sal-aħħar. Fuq dan il-punt, ara, D. Senior, *The Passion of Jesus in the Gospel of John*, Collegeville/MN 1991, 114-117.

4. Ara I. De La Potterie, *The Praying Jesus*, Sagana 1994, 92, n.2.

5. Ara d-diskussjoni f’ D. M. Stanley, *Jesus in Gethsemane: The Early Church Reflects on the Suffering of Jesus*, New York 1979, 205-208. Ara wkoll, B. Ehrman – M. Plunkett, “The Angel and the Agony: The Textual Problem of Luke 23: 43-44,” in *Catholic Biblical Quarterly* (1983) 401-416.

6. L-Evangelista San Luqa ihobb juża l-kelma ‘bhal’ biex jiddeskrivi xi haġa jew xi okkażjoni partikulari. Hekk, ngħidu aħna, naqraw fl-episodju ta’ meta Ġesù ra x-xitan jaqa’ “*bhal* berqa mis-sema” (Lq 10,18). Ġesù jindirizza lill-Fariżej u jghidilhom “*qiskom* l-oqbra” (11,44). Fl-Atti tal-Appostli, wkoll, naqraw kif Pietru ra “xi haġa *qisha* liżar kbir” (Atti 10,11).

7. Fuq dan il-punt ara, J. Neyrey, *The Passion According to Luke: A Redaction Study of Luke’s Soteriology*, New York/ Mahwah 1985, 65.

8. Ara Dan 3, 24-97.

9. Ara B. M. Metzger, *A Textual Commentary on the Greek New Testament*, London – New York 1971, 180.

10. Fuq dan il-punt, ara, B. Maggioni, *La Preghiera di Gesù*, in *Enciclopedia della Preghiera*, eds., C. Rossini – P. Sciadini, Vatican 2007, 105-112.



*Noel Muscat ofm*

### Il-Monasteru tal-Kwarantena

Il-monasteru tal-Kwarantena, jew kif inhu magħruf bl-Gharbi, *Deir el-Quruntal*, hu monasteru Grieg Ortodoss li jixxabbat fuq irdum li jixref fuq il-belt u l-oasi ta' Ġeriko, fuq muntanja msejha l-Muntanja tat-Tentazzjoni (350 metri fuq il-livell tal-bahar). Dan il-

monasteru jfakkar l-episodju evanġeliku tat-tentazzjonijiet ta' Ġesù matul l-erbghin jum li għadda jsum fid-Deżert tal-Lhudija (Mt 4,1-11; Mk 1,12-13; Lq 4,1-13).

Din il-*Laura*, jew monasteru tad-deżert, inbniet għall-ewwel darba fl-epoka Bizantina, fis-seklu 6, fuq l-għar fejn, skont it-tradizzjoni Ġesù qatta' l-perjodi tal-erbghin jum sawm fid-deżert wara l-magħmudija tiegħu fix-xmara Ġordan, u fejn gie mgarrab mix-Xitan. Dan l-għar għadu sal-lum l-aktar post qaddis f'dan il-kumpless ta' gherien imhaffrin fil-blat tal-muntanja, li magħhom il-monaċi jew rhib tad-deżert bnew ċelel li jixirfu

qishom gallarija naturali fuq id-dagħbien li hemm taht l-irdum.

Il-monasteru tal-Kwarantena jagħtik dehra panoramika fuq Ġeriko l-antika, magħrufa bhala Tel es-Sultan. Dan kien is-sit tal-Ġeriko biblika li kienet intrebhet mill-poplu Lhudi mmexxi minn Ġozwè, malli qasmu x-Xmara Ġordan mill-wita ta' Mowab. L-iskavi arkeoloġiċi li saru f'din l-għolja artifiċjali (Tel) ikkonfermaw l-eżistenza ta' din il-belt li x'aktarx hi l-eqdem insedjament uman fid-dinja, għax il-fdalijiet imorru lura għal 8000 sena qk. Charles Warren kien beda l-iskavi hawnhekk fl-1868, imma sfortunatament ma kienx

sab it-torri Neolitiku. Skavi ohrajn saru partikolarment mill-arkeologa Kathleen Kenyon fl-1952-1958. Din sabet it-torri Neolitiku li jmur lura għal 7000 sena qk. L-aktar skavi reċenti saru minn grupp ta' arkeoloġi Taljani u Palestinjani fl-1997. Jekk il-kalkoli ta' dawn l-arkeoloġi huma korretti, Ġozwè okkupa Ġeriko madwar is-sena 1200 qk, meta l-belt kienet diġà ilha wieqfa għal 5800 sena! Il-Bibbja hi l-uniku dokument li jtkellem dwar Ġeriko sa żmien l-okkupazzjoni Rumana tal-Palestina. L-episodju tal-konkwista ta' Ġeriko minn Ġozwè jinsab fil-Ktieb ta' Ġozwè 6,1-27 u jiddeskrivi kif il-ħitan tal-belt iggarrfu wara li l-poplu



ta' Israel kien dar madwar il-belt għal sebat ijiem idoqq it-trombi jżarżru (*shofar*) filwaqt li l-qassisin kienu jgorrisu l-Arka tal-Patt. “U għajjat il-poplu, u daqqew it-trombi, u malli l-poplu sama' d-daqq tat-trombi għajtu għajta kbira, u l-hitan iggarrfu u l-poplu tala' għall-belt, kulhadd minn fejn kien, u qabdu l-belt f'idejhom” (Goż 6,20).

Qrib Tel es-Sultan, f'oasi li hemm taht l-Għolja tat-Tentazzjoni, hemm in-Nixxiegha tal-Profeta Eliżew (Għajn es-Sultan), li tissemma fir-rakkont bibliku ta' 2Slat 2,19-22: “In-nies tal-belt qalu lil Eliżew: ‘Ara, il-post tal-belt hu tajjeb, kif jista' jara sidi, imma l-ilma ħazin, u l-art ħawlija.’ U hu qalilhom: ‘Gibuli bieqja ġdida, u ixhtu ftit melh fiha.’ U gibuhel. U hareġ lejn l-għajn tal-ilma, u xeħet fiha l-melh, u qal: ‘Dan jgħid il-Mulej: Jiena ntejjeb dan l-ilma. Minn issa 'l quddiem ma jkunx hemm la mewt

u la ħwiel tal-art.’ U l-ilma baqa' tajjeb sal-lum, skont il-kelma li qal Eliżew.”

Il-preżenza ta' eremiti jew rħieb fl-għerien fl-irdumijiet fuq Ġeriko kienet magħrufa sa mill-antikità. Santa Elena ssemmi din il-preżenza fil-vjaġġ li għamlet fl-Art Imqaddsa fis-sena 326. Ma' dawn l-irdumijiet kien hemm mat-30 jew 40 għar naturali li fihom kienu jgħixu kwantità ta' rħieb.

Fis-seklu 7 l-pellegrin Antonju ta' Piacenza kiteb li kien hemm ħafna eremiti u anke nisa verġni li kienu jgħixu fl-għerien tal-muntanji fuq ix-Xmara Ġordan. It-tradizzjoni tat-tentazzjonijiet ta' Ġesù tmur lura fl-antikità, u l-pellegrin Seawulf isemmiha wkoll fl-1102. Fi żminijiet il-qedem l-Għar, li jimmarka l-post tradizzjonali tat-tentazzjonijiet ta' Ġesù, ġie trasformat f'kappella. Ġie abbandunat fis-seklu 13 wara li fi żmien il-Kruċjati

kien proprjetà tal-Kanoniċi tal-Qabar ta' Kristu u kienu jgħixu fih reliġjużi. Fl-1874 il-monaci Griegi Ortodossi ġew joqogħdu f'dan il-post. Fl-1895 huma bnew mill-ġdid il-monasteru u l-kappella fuq l-għar venerat li fih Ġesù ġie mgarrab mix-Xitan. Fuq il-quċcata tal-muntanja hemm il-fdalijiet tal-fortizza Asmonea ta' Dok, li tissemma f'1Makkabej 16,14-16 u fejn Xmun, il-qassis il-kbir, ġie maqtul.

Iż-żjara fil-monasteru tal-Kwarantena tibda mid-daħla, li minnha titla' b'ħafna turgien lejn il-kuridur maqtuġh fil-blat li jifred l-għerien tal-irdum mill-bini l-ieħor tal-monasteru li jifrex fuq il-panorama tal-oasi ta' Ġeriko. Fi tmiem il-kuridur tasal fil-knisja prinċipali tal-monasteru, knisja tipikament Griega Ortodossa bl-ikonostasi u b'taraġ fuq il-lemin li jtellgħek fl-għar venerat li





fih titfakkar it-tentazzjoni ta' Ġesù. Taht l-altar ckejken hemm il-blata li l-pellegrini jqimu bhala l-post tat-tifkira tat-tentazzjoni ta' Ġesù, imhaffra f'niċċa naturali fil-blat. F'dan il-monasteru hemm it-tradizzjoni li l-Patrijiet Franġiskani tal-Kustodja tal-Art Imqaddsa jiġu f'pellegrinaġġ darba fis-sena, f'jum il-festa tal-Magħmudija tal-Mulej (Ħadd fuq is-6 ta' Jannar), meta wara li jkun ikk commemoraw il-Magħmudija ta' Ġesù maġenb ix-xmara Ġordan fil-post ta' Qasr al-Yahud (Kastell tal-Lhud), faċċata tal-parti Ġordana li tfakkar il-veru post tal-Magħmudija, huma jerhulha lejn il-monasteru tal-Kwarantena

biex ifakkru l-ġrajja tat-tentazzjoni tal-Mulej fid-deżert.

Illum il-pellegrini jistgħu jżuru l-monasteru jew billi jitilgħu bil-mixi fil-mogħdija wieqfa u mimlija ġebel u turġien li minn hdejn in-nixxieġha ta' Eliżew twasslek fil-monasteru, inkella billi jieħdu l-funikular li saret fis-sena 1998 u li minn hdejn Tel es-Sultan twasslek fit-tal-isfel mid-dahla tal-monasteru.

### **Il-Monasteru ta' San Gerasimos**

Il-Monasteru ta' San Gerasimos hu monasteru Grieg Ortodoss li jinsab madwar 5.5 km lejn it-tramuntana tal-Baħar

il-Mejjet, maġenb it-triq 90 li ddir mat-territorju awtonomu Palestinjan ta' Ġeriko u tibqa' tiela' lejn Beit Shean fil-Galilija matul il-wied kollu tax-xmara Ġordan. Il-monasteru, li ġie mwaqqaf lejn is-seklu 5 mill-Abbati Gerasimos tal-Ġordanja, hu wiehed mill-eqdem *laure* tad-deżert tal-Lhudija.

L-isem tal-monasteru bl-Għarbi hu *Dejr Hajla* (ppronunzjata *Ħaġla*). L-isem jidher li ġej mill-isem tal-belt biblika ta' Bet Ħogla, li kienet timmarka l-fruntiera bejn it-tribujiet ta' Ġuda u ta' Benjamin, u li tissemma fil-Ktieb ta' Ġozwè 15,5-6: "Fuq il-lvant imbagħad kien hemm


il-Baħar il-Mielah sa fomm il-Ġordan. Il-limiti tat-tramuntana jibdew minn ilsien il-baħar f'fomm il-Ġordan, u jitiġħu sa Bet-Ħogla, jghaddu min-naħa tat-tramuntana ta' Bet-Għaraba, u jibqgħu telgħin sal-ħaġra ta' Boħan bin Ruben.” Il-fdalijiet ta' din il-belt ġew skavati u jinsabu mal-ġenb tat-triq li tghaddi maġenb il-monasteru.

Il-*Laura* ta' San Gerasimos ġiet imwaqqfa fis-sena 455 minn Gerasimos, li kien raħeb li ġie mil-Liċja fl-Anatolja (Turkija). Hu sar il-kap, jew Abbati, ta' grupp ta' 70 monaku li bdew jghixu fl-għerien hdejn Ein Nukeil fil-wied fuq il-lvant ta' Ġeriko, fejn għad hemm il-fdalijiet tal-monasteru primittiv. Gerasimos hu meqjus bhala wieħed mill-grupp ta' rħieb li kienu dixxipli tal-eremiti fundaturi tal-eqdem *Laure*, jġigifieri Eythymius u Karitone. In-nukleu tal-Monasteru ta' Dejra Hajla kien il-*Laura*, ġabra ta' għerien u ċelel tar-rħieb bi knisja ċentrali, fejn kienu jiltaqgħu għat-talb nhar ta' Ħadd. Dan in-nukleu, kif

ghidna, jinsab xi kilometru lejn il-lvant tal-monasteru ta' San Gerasimos, qrib Ein Nukei, f'wieħed mill-widien xotti li jinżlu minn Ġeriko lejn ix-xmara Ġordan.

Gerasimos kien ha sehem fil-Koncilju ta' Kalċedonja tas-sena 451. Dan kien il-Koncilju li ra l-ewwel firda kbira fil-Knisja, dik bejn il-Knejjes li aċċettaw id-duttrina taż-żewġ naturi (divina u umana) ta' Kristu (il-Knisja Bizantina u l-Knisja Latina) u l-Knejjes hekk imsejħin “Monofisiti” tal-lvant li ma ridux jaċċettaw din id-duttrina, u li kienu jemmnu li fi Kristu kien hemm natura waħda mħallta divina-umana (il-Knisja Sirjaka, Assira, Kopta, Abbissina, Armena u oħrajn). Gerasimos jingħad li miet fis-sena 475. Billi l-*Laura* primittiva ġiet meqruda mill-Persjani fis-sena 614, ma nafux fejn jinsab il-qabar tiegħu. Il-festa tiegħu tiġi ċċelebrata fil-Knisja Ortodossa fl-4 ta' Marzu.

Leġġenda tghid li, darba minnhom, Gerasimos iltaqa'





ma' ljun fil-wied tal-Ġordan. L-iljun kien jghajjat bl-uġiġh għax kien dahhal xewka kbira f'riġlu. Gerasimos resaq lejh u neħhielu x-xewka, u minn dak il-jum l-iljun immansa u kien ħabib tal-irħieb tal-monasteru. B'hekk fl-ikonografija San Gerasimos hu dejjem irrappreżentat bi ljun maġenbu.

Il-*Laura* originali nqerdet, kif għidna, mill-Persjani fis-sena 614, u l-irħieb sfaw kollha maqtula. Għad hemm il-fdalijiet tagħhom meqjuma fil-kripta. Il-monasteru ġie abbandunat sakemm il-Kruċjati reġġghu bnewh fis-seklu 13. Għad hemm xi fdalijiet tal-bini

kruċjat, imma minħabba li ż-żona tal-Wied tal-Ġordan tinsab f'reġjun ta' terremoti qawwija, il-monasteru kellu jerga' jinbena diversi drabi, l-aktar wara t-terremot devastanti tal-1837.

Is-sit antik tal-monasteru, fejn hemm il-fdalijiet tal-*Laura* primittiva, ġie eżaminat fl-1866-1877 minn Wilson, Conder u Kitchener. Jingħad fir-rapport li l-monasteru jinsab fuq it-Triq tal-Pellegrinaġġ (għall-Mekka) fuq in-nofsinar ta' Ain Hajla u ta' Wadi Kelt, u lejn ix-xaqliba tal-punent tax-xmara Ġordan. Is-sit hu deskritt bħala "rovina importanti ta' monasteru medjevali. Ir-rovini kienu

jinkludu kappella kbira, kappella iżgħar lejn in-nofsinar, u kappella oħra fil-kripta taħt il-monasteru. Il-binja hi mdawra b'ħajt. Il-monasteru xi mindaqqiet hu magħruf bħala ta' Mar Yohanna Hajlah (San Ġwann ta' Hajla). Fis-seklu 16 (f'epoka tat-Torok Ottomani) l-monasteru kienu jgħixu fih rhieb tal-Ordni ta' San Bażilju, imma l-Latini kienu jsejnhulu bl-isem ta' San Ġilormu diġà fis-seklu 15. Fis-seklu 14 Marino Sanuto sejjah dan il-post Bet Agla. L-istorja aktar antika tiegħu mhijiex magħrufa. X'aktarx li hu l-monasteru ta' Kalamon, li kien jeżisti f'dawn l-inħawi fis-seklu 12."

Illum il-ġurnata l-Monasteru ta' San Gerasimos hu rrestawrat u miftuħ għall-pubbliku. Wiehed jammira l-binja tipikament kruċjata, bil-kjostru mdawwar biċ-ċelel tal-monaċi u l-knisja prinċipali tal-monasteru, bl-ikona ta' San Gerasimos, u l-kripta li fiha hemm esposti r-relikwi tal-monaċi li mietu martri fil-persekuzzjoni tal-Persjani.

